



dawl Frangiskan

LEHEN IL-KAPUĊĊINI MALTIN



3 Insahhu l-Familja li hi Mhedda bil-Kbir!

Editorjal

5 Bibbja

minn P. Donat Spiteri OFMCap

6 Merhba fl-Ajruport ta' Malta

8 Frangiskanismu

minn P. Ivan Scicluna OFMCap

10 Missjoni

minn Bertrand Vella, Elmar Pace,
Jethro Bajada u Miguel Zammit,
post-novizzi

13 San Frangisk u l-Afrika

minn Fr Hilary Abela OFMCap

17 Gi.Fra

minn Duncan Zammit (president Gi.Fra.)

**18 Siltiet mill-Messaġġ tal-Papa Benedittu XVI
fl-Okkazzjoni għall-Ġurnata Missjunarja 2012**

20 Palazzi f'Malta

minn Joseph C Camilleri

22 Storja tal-Kapuċċini

minn Winston L. Zammit
B.A.(Hons) P.G.E.C., M.A.

24 Teologija tal-ġisem

minn Patri Mario Attard OFMCap

26 Novella

minn Emily Barbaro-Sant

28 Novella



minn John Caruana

30 Kompetizzjonijiet

minn P. Wistin Attard OFMCap

31 Okkult

minn Fr Franco Fenech OFMCap



Qoxra:
**Pittura ta' San Frangisk
t'Assisi bil-ktieb
tal-Evanġelju li fuq
il-messaġġ tiegħu bena
l-Ordni tal-Ahwa ż-Żghar.**

BORD EDITORJALI

Editur

Leonard Falzon OFMCap

Amministratur

Crispin Tabone OFMCap

Distributur

Dorian Holland OFS

Membri

Frano Fenech OFMCap
Ivan Scicluna OFMCap
Martin Micallef OFMCap

**DIREZZJONI U
AMMINISTRAZZJONI**

Kunvent tal-Kapuċċini,
Floriana - FRN1211
Tel: 2123 3874/2122 5525/2123 4949
e-mail: lpf1939@gmail.com

ISSN 1811-5373

DISINN U LAYOUT

Robert Tabone
Mob: 9947 3763

MITBUGH

Printit
Tel: 2189 4446/7

*Kull korrispondenza, artikli,
kitbiet u ittri biex jidhru fid-DAWL
FRANGISKAN għandhom jiġu
indirizzati lill-Editur. Id-Direzzjoni
tarriserva d-dritt li tippubblika
fid-DAWL FRANGISKAN daww
l-artikli, ittri jew tagħrif ieħor li
jidhrilha li jkun jaqblu max-xejra
tar-rivista.*

Hlas ta' l-Abbonament: €9.32 fis-sena.

Kull offerta, barra mill-hlas, hi milqugha bħala għajna għall-Missjoni,
li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211

© Dawl Frangiskan 2012
Publikazzjoni Frangiskani
Kapuċċini

INSAHĦU L-FAMILJA LI HI MHEDDHA BIL-KBIR!



L-Isqof ta' Għawdex, Mons. Mario Grech, huwa magħruf biżżejjed kemm ma joqgħodx idur mal-lewża. M'għandux kantunieri! Fl-Ittra Pastorali li ħareġ nhar il-Ġimgħa 18 ta' Mejju, bit-titlu Insaħħu l-Familja, li serviet ukoll bhala tnejn għas-Seba' Laqgħa Dinjija tal-Familja li saret f'Milan, bejn it-30 ta' Mejju u t-3 ta' Ġunju, saħaq bil-bosta fuq l-importanza u l-mod ta' kif nistgħu nsaħħu l-familja.

Fl-ambjent lokali fejn il-familja tradizzjonali, kif nafuha aħna, jiġifieri dik li skont l-Isqof Grech hija **"is-soċjetà naturali ta' persuni mibnija fuq relazzjoni bejn mara u raġel, ibbażata fuq iż-żwieġ bhala rabta dejjiema mmirata għall-għaqda u l-imħabba ta' xulxin u għat-tniissil, it-trobbija u l-edukazzjoni tal-ulied,"** hija mheddha bil-kbir! F'pajjiżna jeżistu kurrenti ta' hsieb fejn iqisu li kull relazzjoni oħra fejn persuni, sempliċiment għaliex jinhabbu u jgħixu flimkien, għandhom jitqiesu b'familja. Kien għalhekk li Mons. Grech għamel sejha biex ikun hemm "rikonoxximent privileġġjat mill-Istat" tal-familja tradizzjonali. L-Istat għandu d-dmir sagrosant "li jirrikonoxxi l-familja bhala tali u jiżviluppa politika favur il-familja li tassew tkun iffukata fuqha bhala unità soċjali".



L-Ittra Pastorali tqajmek fuq ix-xwiek għaliex hija "lil hinn miz-zuntier tal-Knisja". Ir-responsabbiltà tal-Istat fejn tidhol il-familja hija enormi. Fil-fatt, il-politiċi huma obbligati fil-kuxjenza tagħhom li

jfasslu **"miżuri tajba (u jtejbu dawk) eżistenti, halli s-soċjetà tkompli tghin il-koppji ż-żgħar mhux b'karità, imma, filwaqt li jkomplu jinholqu dawk il-kundizzjonijiet tax-xogħol li jkunu family friendly, il-familja li qed trabbi jkollha retribuzzjoni li tghinha ma taqtax qalbha tibni familja"**. L-Isqof ta' Għawdex saqajh mal-art! Ma nistgħux nippretendu li jkollna familji b'saħħithom u numerużi jekk m'hemmx x'jincentivahom biex ikollhom iżjed ulied! Il-flus huma meħtieġa! U l-Istat għandu jagħmel minn kollox biex ikollna beneficiċji soċjali tajbin għal min għandu l-ulied!

Barra minhekk, il-familja tissaħħah meta tiġi edukata. L-Istat għandu jkun responsabbli biżżejjed li joffri edukazzjoni xierqa li tghin lill-familji jedukaw **"lil uliedhom skont it-twelmin reliġjuż jew filosofiku tagħhom, ... speċjalment fil-każ ta' dawk il-familji li ma jkollhomx l-opportunità li jibagħtu lil uliedhom fi skola tal-għażla tagħhom."** Huwa għalhekk meħtieġ li kemm fit-tfassil u kif ukoll fl-implimentazzjoni tal-kurrikulu ikun hemm rispett kbir għal dan id-dritt sagrosant tal-familja.

Il-midja wkoll tista' tkun ta' għajjuna siewja, **"biex isiru kampanji li jgħarrfu lill-pubbliku kemm dwar l-esperjenzi pożittivi tal-hajja tal-familja u kemm dwar il-valuri li fuqhom għandha tinbena l-familja, bhalma huma l-fedeltà dejjiema, is-sagrificċju, l-ghotja shiha, is-sabar, il-maħfra kontinwa u l-karità"**. Minn naħa tagħha, il-Knisja għandha tghin bis-shih lill-koppji fil-bidu tal-hajja miżżewġa tagħhom speċjalment fl-inċertezza tar-relazzjoni, fil-biża' li l-koppja ma tkunx taf teduka lil uliedha, u fir-riskji tal-futur. Ikun għaqli jekk tinholoq assoċjazzjoni tal-familji halli, waqt li tibqa' tiddjaloga kontinwament mal-Istat, jintlaħaq bilanċ ġust bejn il-familja u l-ġid komuni ta' pajjiżna. Hekk il-familja u l-Istat jissahħu t-tnejn. Ejjew insaħħu l-Familja! •

PRINĊIPJI TAL-INTERPRETAZZJONI TAL-PARABBOLI



Minbarra l-prinċipji generali tal-interpretazzjoni tal-Kotba Mqaddsa għandna wkoll prinċipji speċjali li

għinuna biex nifhemu aħjar il-parabboli tal-Evangeli.

Niġbruhom f'dawn il-punti li gejgin:

1. Nagħrfu sewwa x'fehmem jgħalliem Ġesù b'din il-parabbola. Infittxu x'inhu l-elernent prinċipali u ewlieni tal-messaġġ tal-parabbola skond l-intenzjoni ta' Ġesù li qalha u wkoll skont l-intenzjoni tal-Evangeli ta' li dahhalha fl-Evangeli.

Inżornmu f'moħħna li f'kull parabbola hemm taghlima wahda biss li toħroġ mill-paragun tal-istorja parabolika 16. Dettalji ohra, li jidhlu biex jiżviluppaw il-parabbola taħt il-forma ta' "storja", jew huma sekondarji u subordinati għall-messaġġ ewlieni tagħha jew ma għandhom l-ebda valur iehor hlief dak artistiku u retoriku; għalhekk ma nagħtuhomx importanza żejda biex ma nagħgħux fil-periklu tal-allegorizzjoni esaġerata u arbitrarja.

Kif diġà għidna, l-interpretazzjoni allegorika mhijiex għal kollox żbaljata. Għamluha l-Evangeli ta' jew il-Knisja tal-ewwel żmien fit-tieni stadju tal-formazzjoni tal-parabboli (Mk 4:13-20; Mt 13:36-43) u għamluha xi għorrief tal-Knisja fl-imghoddi. Nagħrfu wkoll li fiha t-tajjeb u s-sabih tagħha. Per eżempju, fil-parabbola tal-"lben il-hali" (Lq 15:11-31) it-tagħlima ta' Ġesù hi fuq il-hniena ta' Alla. Imma l-figura tal-iben iż-żgħir bhala l-midneb, il-figura tal-kbir bhala l-bniedem reliġjuż jew Farizew, il-qżieqez, il-libsa sabiħa, iċ-ċurkett u s-sandli ... kollha għandhom is-sens simboliku u l-valur dottrinali tagħhom. Imma dejjem biex ifiehmu aħjar it-tagħlima ewlenija li fehmem jagħti Ġesù b'din il-parabbola. U rridu noqogħdu dejjem attenti li ma nesagerawx biex ma nagħgħux fl-iżbalji tal-antiki. Minn Mt 18:34 żgur ma għandniex naslu biex nahsbu li Alla hu xi tirann ahrax; it-tagħlima qiegħda bi kliem ċar fl-aħħar vers (35): li Alla ma jahfrilniex htijietna jekk ahna ma nahfrux lil min hu hati għalina (ara Mt 6:15).

Ġeneralment mill-kliem ta' dahla u/jew ta' għeluq il-parabbola naslu biex nagħrfu malajr dak li jkun fehmem jgħalliem Ġesù. Eżempju: l-aħħar kliem ta' Ġesù fil-parabbola tal-għaxar xebbiet jgħidulna x'fehmem jgħalliem: li għandna nkunu dejjem lesti għall-migja tiegħu (Mt 25:13). Mela din mhijiex il-parabbola tal-verġinità; jekk infissruha hekk,

inkunu qeghdin naghmlu biss applikazzjoni u mhux interpretazzjoni tal-parabbola.

2. Ngharfu, sakemm nistghu, l-isfond jew iċ-ċirkustanza storika tal-parabbola; f'liema okkażjoni Ġesù qal il-parabbola, lil min u għaliex. F'xi parabboli nsibu dan l-isfond storiku fil-vers jew versi tad-dahla: Lq 14:7; 14, 15; 17:9. Hekk ukoll f'xi partijiet ta' parabboli li żdiedu jew ġew modifikati mill-Knisja fl-ewwel żmien; b'hat-tieni parti tal-parabbola tal-festa tal-lieġ (Mt 22.11-14). Żjeda ta' twissija lil dawk li kienu daħlu fil-Knisja min-naħa tal-pagani.

3. Inkunu nafu hafna fuq il-hajja ta' kuljum tal-Lhud tal-Palestina ta' żmien Ġesù, il-parabboli tal-Evangġelji kollha mibnijin fuq id-drawwiet u t-tradizzjonijiet tagħhom u maħdumin b'elementi tal-hajja tas-soċjetà ta' żmienhom. Il-hajja tal-bdiewa, tar-raħhala u tas-sajjieda; il-hajja u l-użanzi tal-familja; il-hajja tax-xogħol; il-kondizzjonijiet soċjali.

Nifhmu aħjar il-parabboli taż-żrieragh, jekk inkunu nafu xi haġa kif kienu jaħdmu l-bdiewa ta' dak iż-żmien; hekk ukoll dwar il-parabboli tal-hajja tas-sajjieda jew tal-haddiema ma' sidienhom. Bi ftit ta' studju nistghu niksbu ftit tagħrif fuq il-hajja tal-Palestina ta' żmien Ġesù, li jghinna nifhmu aħjar il-parabboli tiegħu.

4. Ngharfu li l-parabboli huma ġeneralment konċiżi u xotti; huma stejjer neqsin minn dettalji li wiehed jistennihom biex l-istorja tkun sħiħa. Hekk fil-parabbola tal-ghaxar xebbiet jissemma l-gharus u l-gharusa ma tissemmiex. Ġesù ma riedx jiġbed l-attenzjoni tas-semmiegħa fuq id-dettalji, iżda fuq it-tagħlima ewlenija li fehem jagħti bil-parabbola.

5. Ngharfu li hafna parabboli fihom elementi iperboliċi, kliem u asserzjonijiet ta' esaġerazzjoni, biex johlqu sentimenti ta' stagħġib fis-semmiegħa u jistednuhom biex jaħsbu aktar. Il-figura ta' Samaritan, li kien tassew il-proxxmu tar-raġel imsawwat, kellha timpresjona aktar lis-semrniegħa li kienu Lhud (Lq 10:30-35). Hekk ukoll id-dejn ta' għaxart elef talent (it-talent kien isarraf 6,000 dinar) fil-parabbola tal-qaddej li ma riedx jaħfer il-mitt dinar ta' siegħu (Mt 18:23-34) kellha timpresjona fil-fond sewwa lis-semmiegħa. L-istess, ir-ragħaj tan-nagħġa l-mitlufa, li jhalli d-disgħa u disgħin l-oħra fuq il-għoljiet biex imur ifittex lilha (Mt 18:12-14).


6. Il-parabboli jstiednu lis-semmiegħa biex jaħsbu sewwa halli jaslu biex jifhmu t-tagħlima tal-parabbola u fuq kollox biex, iridu u ma jridux, japplikawha għalihom infushom. B'hall parabbola ta' Natan lil David (2 Sam 12:1-7). Hekk ukoll fil-parabbola tal-ghalqa u d-dwieli: il-qassisin il-kbar u l-Fariżej fehmu li Ġesù kien qed jgħid għalihom (Mt 21:32-45).

Il-parabbola tikseb l-effett tagħha billi tghallem il-verità b'figuri konkreti u mhux astratti, u għalhekk b'mod hekk qawwi li ma thallix lil min jismagħha jaħrab minnha.

Jalla jkun dan l-effett tal-parabboli ta' Ġesù fina!

16. Ara C.G. DODD, o.c., paġna 7. Dan il-prinċipju kien diġà semmieħ San Ġwann Krisostomu fil-kurnment tiegħu fuq Mt 20:11: "Il-parabboli ma għandhomx jiġu mfisra kelma b'kelma: hi l-intenzjoni – għaliex Ġesù qal il-parabbola - li għandna ngharfu; fuq din għandna nieqfu, bla ma nagħtu kas wisq ta' punti oħra" (MG 58, 613). ●





MERHBA FL-AJRUPORT TA' MALTA

Jaslu l-Isqfijiet ta' Garissa: Mons. Pawlu Darmanin u Mons. Joseph Alessandro, it-Tlieta, 18 ta' Settembru 2012.

Oraba, Patrijiet Frangiskani Kapucċini u hbieb tal Missjoni jilqgħu bil kbir lill Isqfijiet tad-Djoċesi ta' Garissa fil-wasla tagħhom fl-ajruport fl-okkażjoni tal-Ordinazzjon Episkopali ta' Mons. Joseph Alessandro OFM Cap fid-29 ta' Settembru 2012.

AD MULTOS ANNOS





JEKK INTI BANANA, TIPPRUVAX TKUN TUFFIEĦA ... !

*"Behind the success of a man,
there is always a woman."*

Dan il-qawl Ingliż jaghtina hjiel tal-kumplimentarjetà tar-raġel u l-mara f'diversi oqsma tal-hajja, inkluż dak tal-ispiritwalità.

Infatti, l-istorja tal-ispiritwalità Nisranija turina kif, matul iż-żminijiet, Alla fil-Provvidenza tiegħu kemm-il darba għoġbu jdoqq nota ġdida fl-istorja tal-bnedmin bil-kontribut, mhux ta' raġel wahdu jew ta' mara wehidha, imma tat-tnejn flimkien.

Per eżempju, fis-sitt seklju W.K., l-Ispirtu ta' Alla nefah nifs ġdid fil-Knisja permezz ta' San Benedittu u Santa Skolastika li taw bidu għall-hajja monastika. Elf sena wara, Alla qajjem żewġ figuri kbar mill-art Spanjola – Santa Tereża ta' Avila u San Ġwann tas-Salib – li kebbu riforma siewja fl-Ordni Karmelitan. Tereża lemhet fi Ġwanni l-inkarnazzjoni tal-viżjoni tagħha, waqt li l-poeta mistiku Spanjol sab fis-Santa Madre ta' Avila l-ixprun li fffammah u mbuttah biex jagħti l-ewwel pass ta' tiġdid. Bejn il-qawmien tal-hajja monastika fis-seklju sitta u r-riforma Karmelitana Tereżjana fis-seklju sittax, nibtet f'joritura oħra li rrikjediet il-kontribut ta' raġel u mara flimkien. Qed nirreferi għall-moviment Franġiskan li huwa intimament marbut mal-ismijiet ta' Franġisku u Klara t'Assisi.

Wiehed mill-isbaħ artikli li qatt qrajt dwar il-kumplimentarjetà ta' San Franġisk u Santa Klara huwa dak ta' Patri Raniero Cantalamessa, Kapučin Taljan, li fih il-predikatur tal-Papa jispira ruhu minn vers li nsibu fit-tieni kapitlu tal-ktieb tal-Ġenesi: **“U l-Mulej Alla qal: ‘Mhux tajjeb li l-bniedem jibqa’ wahdu. Ha naghmillu ghajnuna tghodd ghalih.”**¹ U hekk Alla halaq lil Eva. Cantalamessa jisthajjel li dan il-kliem Alla baqa' jirrepetieh matul is-sekli. Tmien mitt sena ilu, Alla bħal donnu qal: ‘Mhux tajjeb li Franġisku jibqa’ wahdu. Ha naghmillu ghajnuna tghodd ghalih.’ Hekk, Alla sawwar lil Klara li, fi kliem Cantalamessa, kienet **“tassew ghajnuna tghodd ghalih, ghax kienet tal-istess sustanza, tal-istess stamina, fil-veru sens tal-kelma, ‘ruh tewmija.”**² Fid-dawl tal-metafora tal-Ġenesi, nisthajjel lil Franġisku jgħid għal Klara dak li Adam qal għal Eva: **“... din hi ghadma minn ghadmi, u laham minn lahmi, ghalhekk tissejjah mara, ghax mir-raġel ittiedet hi.”**³

Madanakollu, jista' jkun li f'moħħ hafna nies, Klara tidher biss bħala cover-version femminili tal-ideal Franġiskan, sempliċiment adattament tal-viżjoni Franġiskana għan-nisa, donnha ma kienet xejn iktar mid-“dell” tal-Fqajjar t'Assisi. F'kuntrast ma' dan, Patri Regis Armstrong OFM jgħid li jekk neżaminaw sewwa l-figura ta' Klara, nintebhu li hija kienet xi hadd li laqgħet il-kariżma Franġiskan, ispirat ruhha minnha, iżda li mbagħad esprimietha bil-mod oriġinali, uniku u femminili tagħha. Biżżejjed insemmu l-mod kif Klara għexet il-vot tal-faqar. Hija baqgħet tissielet sal-punt tal-mewt sakemm kisbet id-dritt li tgħix il-privileġġ tal-faqar kif riditu hi – b'intensità u radikalità kważi kważi iktar minn kif għexuh San Franġisk u l-ahwa tiegħu. Mhux ta' b'xejn li Armstrong jistqarr li l-viżjoni Evangelika ta' Franġisku kienet ikkumplimentata u twettqet b'mod shih permezz tal-preżenza ta' Klara. Dan isuqna biex nistaqsu jekk mingħajr il-preżenza u x-xhieda ta' Klara u s-Sorijiet foqra ta' San Damjan, l-ideal Franġiskan

kienx ikollu xi haġa nieqsa.⁴ Patri Murray Bodo OFM jesprimi din il-kumplimentarjetà ta' Franġisku u Klara b'mod oriġinali hafna meta jqabbel liż-żewġ qaddisin max-xemx u mal-qamar. Ix-xemx u l-qamar jikkumplimentaw lil xulxin. Waqt li l-qamar jirrifletti x-xemx u ma jistax jiddi mingħajr id-dawl tax-xemx, fl-istess hin ir-rifless tal-qamar iservi biex itaffi d-dija tghammex tax-xemx. Hekk ukoll, Franġisku, li kien dawl qawwi li idda fid-dlam ta' żmien, kellu bżonn qamar – is-simbolu etern tal-mara – biex irattab u jikkumplimenta d-dija ta' Alla li kienet toħroġ minnu.⁵

Għalhekk donnha toqgħod hafna l-immaġini li Klara stess tuża biex tiddekrivi lilha nnifisha fit-Testment tagħha: **“il-pjanta ż-żghira”**⁶ ta' Franġisku. Mela Klara ma kinitx id-“dell” ta' Franġisku, imma il-“pjanta ċ-ċkejna” tiegħu. Id-dell huwa xi haġa statika, skura, ripetizzjoni monotona ta' xi hadd jew ta' xi haġa. Bħal fil-każ ta' Fra Giovanni is-Sempliċi, li kien wiehed mis-seġwaċi tal-bidu ta' San Franġisk u li ried jimitah litteralment bit-tir li jsir qaddis bħalu. X'għamel? Rabat il-kurdun tiegħu ma' dak tal-Poverello, b'mod li jekk jiċċaqlaq Franġisk, Giovanni kien jiċċaqlaq miegħu, jekk jisgħol, jisgħol bħalu, eċċ. F'dan il-każ għandek biss ripetizzjoni medjokri, imitazzjoni ridikola, strategija infantili li ma thalli ebda spazju lill-persuna biex tikber u timmatura kemm fuq livell uman, kif ukoll fuq livell spiritwali. Fil-każ tal-pjanta, minkejja li fiż-żerriegħa jkun hemm l-ingredjenti kollha tal-pjanta nnifisha, għandna proċess dinamiku hafna. Għall-kuntrarju tad-dell, il-pjanta hija xi haġa hajja li kapaċi tikber u tiżviluppa b'mod oriġinali u kreattiv, dejjem jekk issib ruhha f'kuntesti u kundizzjonijiet tajbin.

Inhoss li llum Klara qed tghidilna: 'Tkunux dellijiet ta' xulxin! Tirrepetux mekkanikament la lil San Franġisk u lanqas lill-patrijiet u s-sorijiet ta' qabilkom! Kunu pjanti, pjantiċelli tal-Fqajjar t'Assisi, billi tixorbu, iva, mill-ispirtu tiegħu biex imbagħad tagħrfu tinkarnawh bil-personalità, bl-individwalità, bit-temperament u bil-kariżmi personali tagħkom fis-soċjetà tal-2012. Int uniku! Int unika! Inkarna l-ideal Franġiskan b'din is-singularità li tagħmlek int! U inkarnah fiċ-ċirkustanzi li qed tgħix fihom illum! Il-filosfu Franġiskan u beatu Ġwann Duns Scotus hareġ bil-famuża kelma 'ecccitas' biex jispjega l-fatt li kull persuna hija irrepitibbli u unika. Mhux ta' b'xejn li Hans Küng, Teologu Kattoliku Svizzeru tas-seklju l-iehor, kien qal li l-omogeneità (jigjifieri, li nkunu lkoll l-istess, li nirrepetu lil ta' qabilna, li nkunu sempliċiment dellijiet ta' haddiehor) huwa dnuh kontra l-Ispirtu s-Santu! Fi kliem l-għalliem tar-religjon li kelli fis-sekondarja: 'Jekk int banana, tippruvax tkun tuffieha jew tilbes ta' laringa, ghax in-nies meta tigdmek toghma ta' banana se tteghem!' Kun int! •

¹ ĠENESI 2:18.

² RANIERO CANTALAMESSA, 'It Is Not Good for Man to Be Alone': Clare and Francis, in: "The Lady, Clare of Assisi: Early Documents", R. J. Armstrong (ed.), New York – London – Manila 2006, 9.

³ ĠENESI 2:18.

⁴ Introduzzjoni, in: "The Lady, Clare of Assisi: Early Documents", R. J. Armstrong (ed.), New York – London – Manila 2006, 33.

⁵ MURRAY BODO, Clare, A Light in the Garden, Phoenix 20102, 83-84.

⁶ KLARA TA' ASSISI, Testament, 37.



ESPERJENZA MISSJUNARJA FIL-KENJA! (2)


F'MALINDI

Wara tliet ġimgħat ġewwa Garissa kien imiss li nqattgħu f'it taż-żmien fid-Djoċesi ta' Malindi. Djoċesi mmexxija mill-Isqof Kapuċċin Malti, Mons. Emanuel Barbara. Il-vjaġġ minn Garissa għal Malindi ha madwar seba' sigħat minhabba li t-triq ma kinetx dejjem tajba. Mal-wasla tagħna ġewwa l-Catholic Institute ġejna milqugħa mill-Isqof u minn diversi saċerdoti u reliġjużi li kienu prezenti hemmhekk għal-laqgħat tad-Djoċesi. Kien f'dan l-istitut li ahna għixna matul dawn il-hmistax. Istitut li fih innifsu għandu diversi attività minhabba li hemm: ■ skola, ■ uffiċini tal-Caritas, ■ Guest

House u anki ■ komunità tas-sorijiet.

Matul dawn il-hmistax esperjenzajna għall-ewwel darba l-Għid Afrikan. Għall-funzjonijiet tal-Għid attendejna dejjem fil-Katidral iddedikat lil Sant Antnin ta' Padova, ċelebrazzjonijiet li kienu mmexxija mill-Isqof Barbara. Dawn il-jiem tal-Ġimgħa Mqaddsa kienu għalina esperjenza mill-isbaħ li fihom stajna verament nipparteċipaw fil-liturġija anki permezz tal-purċissjonijiet li saru f'Hadd il-Palm u fil-Ġimgħa l-Kbira.

Matul iż-żmien tagħna ġewwa Malindi żorna diversi postijiet differenti fosthom:



- id-dar tal-Postulanti Kapuċċini f'Umoja,
- is-Sorijiet Klarissi,
- il-parroċċa Kapuċċina ta' Mpektoni u dik ta' Marafa – parroċċa b'potenzjal.
- Żorna wkoll dar bl-isem ta' 'St Francis Home' li tiehu hsieb il-kura ta' tfal b'diżabilità.

Hemmhekk stajna naraw b' mod ċar kemm il-patrijiet u s-sorijiet tal-Mill Hill ghandhom imhabba speċjali ghal dawn il-persuni u kemm jaghmlu mill-ahjar biex joffru terapija u edukazzjoni lil dawn il-persuni. Post iehor li żorna huwa villaġġ li fih nisa jahdmu l-ġebel għall-ghixien tal-familja. Ilkoll stgħaġibna kif dawn in-nisa minkejja d-diffikultajiet li jahdmu fihom, bhalma ngħidu ahna, is-sħana u t-tbatija, xorta wahda kienu nies ta' tbissima u ta' ferh ġenwin.

Ma naqasx ukoll li naghmlu laqgħa liż-zgħażaġh li jattendu l-iskola tal-Catholic Institute. Kienet laqgħa

interessanti hafna fejn fiha qsamna l-esperejnza vokazzjonali tagħna bil-ghan li naghmlu kurraġġ l-istudenti fl-ghazliet tal-hajja tagħhom. Ilkoll kemm ahna hallejna Malindi b'sens ta' gratitudni lejn il-Mulej għal dak kollu li Hu għamel permezz tal Isqof Franċis Baldaħinno fid Djoċesi ta' Malindi u anki għax-xogħol siewi li qieghed iwettaq fil-preżent l-Isqof Barbara.

F'HOLA

L-ahħar esperjenza tagħna għexniha ġewwa Hola fejn hemm Hutna, Patri Spiru Galea u Patri Joe Galea. Ix-xogħol li wettqu u għadhom jaghmlu dawn Hutna kien xi haġa li ammirajna hafna. Huma kienu kapaċi johlqu mix-xejn ambjent ta' xogħol għal xi nies, xogħol ta' agrikoltura, xogħol ta' mastrudaxxa u trobbija ta' animali bhal mogħoż,




tiġieġ u fniek. Iżda barra minnekk holqu ukoll sistema ta' *Small Christian Communities* fid-diversi rħula jew *Out-Stations* li jagħmlu parti mill-parroċċa ta' Hola. Minbarra l-quddiesa tal-Hadd huma jagħtu wkoll katekeżi ta' darba fil-ġimgħa lil dawn il-komunitajiet.

Fiz-żmien li domna Hola kellna ċ-ċans li naħdmu fix-xogħol manwali man-nies tal-post kif ukoll li nżuru u nipparteċipaw f'dak li jsir fid-diversi rħula u *Out-Stations*. Hidma partikulari li aħna ġejna nvoluti fiha b'mod dirett kienet il-hidma maż-żgħażaġh. Fiz-żmien li domna Hola kellna ċ-ċans li niltaqqu darbtejn maż-żgħażaġh għal katekeżi kif ukoll għal ġurnata seminar li ġie organizzat għaž-żgħażaġh kollha, kemm ta' Hola kif ukoll għal dawk tal-villaġġi. F'dan is-seminar hadna t-tema tal-impenn, kemm bhala nsara kif ukoll fil-vokazzjoni partikulari ta' kull wieħed u waħda minnhom. B'kollox għal dan is-seminar ġew mal-95 zaġhzuġh u zaġhzuġha. Dan is-seminar kien esperjenza sabiħa hafna kemm għalina u kemm għalihom u dan urewh mid-diversi kummenti u mistoqsijiet li għamlu kemm waqt is-seminar kif ukoll wara, b'mod speċjali f'dak li għandu x'jaqsam mal-vokazzjoni.

Għalkemm Hola kienet l-aħħar esperjenza tagħna ġewwa l-Kenja u għalhekk kien żmien fejn stajna

bdejna naħsbu fuq il-vjaġġ lura lejn Malta, xorta waħda kienet esperjenza li halliet marka pożittiva hafna fina lkoll.

Kienet opportunità wkoll biex induqu ftit hajja b'anqas kumditajiet fosthom hasil tal-hwejjeġ bl-idejn u dawl li jaqta' xi ftit aktar regolari milli nafu aħna. Però forsi aktar mill-kumditajiet u l-bżonnijiet bażiċi, li tgħix f'post b'kultura differenti hija aktar diffiċli għaliex il-kultura tagħna tkun saret parti essenzjali mill-mod ta' kif naħsbu u naġixxu u tkun għalina sigurtà u sens ta' sanita mentali. Imma Ġesù ġieli jitlob minna din ukoll, li nħallu dak kollu li hu tagħna, li ġejna fformati fih, parti essenzjali mill-identità tagħna biex immorru nwassluh f'postijiet b'kultura totalment differenti fejn n-nies jeħtieġu kemm bżonnijiet materjali kif ukoll spiritwali. Nitolbu għal dawn hutna l-missjunarji biex Alla jkompli jkabbar ix-xogħol li huma bdew b'mod speċjali b'vokazzjonijiet lokali. •



SAN FRANĠISK U L-AFRIKA

Nixfa fir-raba, dmijja ma' kullimkien, żgħażaġh jitqatlu u tfal mibjugħa. Din hija l-ħajja tal-Afrika. Din mhix dehra u lanqas ħolma, imma s-sewwa magħruf mill-aħbarijiet u l-kitba fil-gazzetti mqassma mad-dinja kollha.

- Xi triq għandha taqbad l-Afrika biex tqum fuq saqajha u tissaffa mill-ħażen li hija mdawra bih?
- X'tgħalim għadna nużaw biex indewwu l-ġrieħi u nwelldu Afrika li tkun li-ġleħ ta' kulhadd. It-taħbra tal-paċi, minsuġa fit-talba ta' San Franġisk ta' Assisi, għandha tkun il-qawwa li tfejjaq, issaħħaħ u tghaqqad lin-nies għall-mixja ġdida b'ghan wieħed.

L-AFRIKA MJASSRA

Żmien ix-xita huwa l-ghaxxa ta' kulhadd. Il-bidwi jsib x'jiekol u jbigħ li jibqagħlu. Ir-ragħaj ixabba l-merħla tiegħu bl-ghalf u l-ilma. B'hekk xarba ħalib u ikla laħam issibhom meta trid. Is-sajjed li jghix qrib għadajjar kbar mimlija ilma ma jonqosx li jaqbad il-ħut minn dawk li faqsu minn ħut li kien inġarr bl-ilma waqt ix-xita. Kollox huwa minsuġ b'sengħa tal-ghaġeb.


Illum l-iżmna tharbtu. Qajla tgħaraf meta huwa żmien ix-xitwa jew żmien is-sajf. Hafna drabi l-ewwel jiem tax-xita jimlewlek qalbek bit-tama ta' ħsad mill-isbaħ, imma din it-tama tgħib għal kollox għax ix-xita tieqaf hesrem u ftit li fejn terġa' traxxax fuq dak li nżergha.


It-tharbit tal-istaġuni ġabu magħhom ġuħ kbir. Il-ġuħ baqa' ġuħ għax il-mexxejja tal-pajjiżi qatt ma harġu flus minn bwiethom biex irejju lil imġewħin. Ir-regħba u l-ħakma komplew jagħfsu l-ingassa ma' għonq il-magħkus.

Il-ħakkiema keċċew lin-nies minn art li hadmuha bl-gharaq ta' ġbinhom, bnaw djarhom fuqha u ħawlu siġar tal-frott b'wirt għal uliedhom. Ma' dan werwru n-nies bil-ħruq ta' djar u qtil għal min baqa' jitlejjeb. L-artijiet inħatfu f'idejn il-mexxejja u n-nies sabu kenn fuq art moxa jittamaw l-ghixien tagħhom minn xi id ħanina li tidher kull tant.

Il-gwerer ħaqru lil kull min sabu quddiemhom. Is-suldati qabdu liż-żgħażaġh u kaxkruhom magħhom għat-taqbida, it-tfal serquhom biex ibighuom għal xogħol ta' tbatija. In-nisa mat-tfal żgħar ħarbu u nġabru flimkien ma' nisa oħra, jghixu fil-biża' għall-moħqrija li għaddew minnha.

Il-qagħda ta' dawn in-nisa ġiet magħrufa minn kulhadd. Saru laqgħat, inkitbu ittri, intwerew rittratti mad-dinja



A photograph of a traditional tent structure in a dry, wooded area. The tent is made of a colorful, patterned fabric (red, yellow, green, blue, and white) and is supported by several wooden poles. A thick, woven thatched wall is visible in the foreground. The background shows a sandy ground with sparse, dry trees and bushes.

“Mulej aghmilni strument tal-paċi tieghek.
Fejn hemm il-mibgheda, ħallini nhegġeġ l-imħabba;
fejn hemm il-htija, ħallini nferrex il-maħfra;
fejn hemm id-dubbu, ħallini ndaħhal il-fidi;
fejn hemm il-qtigh il-qalb, ħallini nqawwi t-tama;
fejn hemm id-dlam, ħallini inkebbes id-dawl;
fejn hemm in-niket, ħallini nxerred il-ferh.

La thallix li iżjed infittex li nkun imfarrag milli nfarrag jien;
la thallix li iżjed jifhimni ħaddiehor milli nifhem lil ħaddiehor jien;
la thallix li iżjed inkun maħbub, milli nhobb jien.

Għax meta naghtu, aħna naqilghu.
Għax meta naħfru, aħna nkunu maħfura.
Għax meta mmutu, nqumu għall-Hajja ta' Dejjem.”





kollha u l-kbarat baqghu b'idejhom marbuta jahsbu biss fihom infushom.


QAWMIEN ĠDID

Il-Knisja tara fil-batut lil Ġesù msammar ma' salib jokrob bil-hniena l-ghajnuna. F'din id-dehra ta' qsim il-qalb, wiehed kellu jsib tweġiba ghal qawmien ġdid jew ahjar li jtnaddfu l-qlub miġugha minn niket, qtigh il-qalb, il-mibegħda u minn dak kollu li jdallam il-mohħ għall-hniena ta' Alla. Il-qawwa ghal dan il-ghan ma kenetx haġa ohra għajr it-talba tal-paċi: Talba li skont ma jinghad ġiet minsuġa minn San Franġisk ta' Assisi.

San Franġisk, imxewwex minn missieru ghal ħsbijiet gholja, inghaqad mas-suldati u mar jiggilied mal-ghadu. F'dan iż-żmien li ghex mas-suldati tghallem xi thalli warajha kull gwerra. Meta nqatgha ghalih wahdu u ntgħaġen bit-talb u s-sawm, beda jahseb kif ghandu jdewwi l-qlub miġugha. L-imhabba, il-mahfra, it-tama huma l-qawwa li jaghtu d-dawl lil imħu u ferħ fil-qlub għall-qawmien ġdid.

Il-Knisja, li għarfet is-seher ta' din it-talba tal-paċi, għammret li t-talba tinghata mill-insara kollha kull darba li jiltaqghu flimkien. Mhux biss, imma kulhadd ghandu jitlob 'l Alla li jagħmlu għodda ta' sliem u l-ghalliem fil-familja, f'kull settur tax-xogħol u ma' dawk li jiltaqa' magħhom fit-triq.

Il-Knisja hasbet ukoll ghal dawk l-ommijie li għadhom mkenna taht it-tined minsija mill-hakkiema tal-pajjiż. Stiednet għadd sabih ta' sorijiet, nisa u xebbiet biex imorru u jithalltu ma'



dawn l-ommijiet iġhinunhom bil-pariri, jgħallmuhom xogħol tal-idejn u jagħtuhom dak li għandhom bżonn għall-hajja.

Għaqda ohra hasbet biex tibni skejjel ghal dawk it-tfal li baqghu ma' djul ommhom fil-kampijiet tar-refuġjati. Dawn l-iskejjel saru ħmiemel fejn beda jittrawwem is-sliem u l-għaqda ma' kulhadd.

It-talba ta' San Franġisk għandha qawwa kbira fuq l-Afrika mdemma, imċarta minn kull rabta tal-familja u mgharra f'tifikiriet tal-biża, li jiehdu ż-żmien biex jintesew. •

NAMMETTI... IRĊEVEJT IKTAR MILLI TAJT!



Miljun mistoqsija tibda tigik f'moħħok f'dak il-mument meta tħossok tant žghir u limitat li ma tistax tagħmel xejn biex issolvi dik il-ħasra li qed

tara b'ghajnejk stess. Ir-risposti huma xotti, għalhekk l-umiltà u l-kuraġġ flimkien mal-karità huma l-unici għodod li trid iżżomm biex taffaċċja din l-esperjenza.

Dan is-sajf, fix-xahar ta' Lulju, kelli l-opportunità biex flimkien ma' tnaħ-il żaġħżugh u żaġħżugh oħra mmorru ġewwa Malindi, il-Kenja, biex hemmhekk naghmlu esperjenza ta' volontarjat ma' nies li bla dubju huma ferm aktar fil-bżonn minna u li l-kelma lussu qatt ma eżistiet fil-vokabularju tagħhom u l-anqas biss jazzardaw johlmuha. Qabel irhejnilha lejn Malindi, hallejna l-aspettazzjonijiet tagħna kemm jista' jkun baxxi u newtrali halli b'hekk inkunu miftuħin biex nitghallmu minn dak kollu li nesperjenzaw. L-Eċċellenza Tieghu, Mons. Isqof Emanuel Barbara laqghana fil-Catholic Institute ġewwa d-Djoċesi tieghu, il-post fejn wettaqna xogħol, kilna, irqadna u fejn qsamna esperjenzi ma' żgħażaġh oħra li kienu jagħmlu parti minn din il-boarding school.

Parti mill-grupp kien qieghed jagħmel xogħol ta' tibjid, manutenzjoni f'diversi kmamar fil-Catholic Institute u jpoġġi madum fl-aktar żewġ kmamar importanti għall-Istitut, jiġiferi dik fejn jsiru konferenzi importanti u l-board room. Tajjeb insemmi li fi tnaħ-il ġurnata, bħala tim, irnexxilna nippjanaw ix-xogħol, nixtru l-materjal u nagħtu dehra ġdida lil hames kmamar fil-Catholic Institute biex b'hekk jkunu jistgħu jgawdu minnhom dawn

iż-żgħażaġh li jixtiequ jedukaw rwieħhom. Il-parti l-oħra tal-grupp, ta' kuljum, kien jagħmel xogħol varju ġewwa Small home, sezzjoni ta' skola tal-primarja fejn tilqa' tfał bi bżonnijiet speċjali. F'dan il-post rnexxilhom jiltaqqu ma' realtajiet differenti fejn l-isfida ta' aċċettazzjoni u kuraġġ kienu kontinwi.

Ma' kull ċans li sibna, ippruvajna nirhulha lejn il-villaġġi fil-viċinanzi biex b'hekk inkunu nistgħu naraw b'ghajnejna stess il-faqar veru li qabel konna biss rajna fuq xi dokumentarji fuq it-televiżjoni jew f'xi artiklu fuq xi magazine. Ikolli nammetti li jħossok daqs nitfa meta tara daww in-nies li dejjem bid-dahka fuq wiċċhom u li jirnexxilhom jitrasmettulek dan il-ferħ minkejja li ma għandhomx għaxja ta' lejla.

- Kemm hu importanti li napprezzaw il-hajja u kull nifs li niehdu kull sekonda li ngħixu!
- Kemm hu importanti li nkunu kuntenti b'dak li għandna u mhux qatt ma aħna kuntenti b'xejn! Eija nistaqsu x'inhu il-veru ferħ!
- Kemm hu importanti li nibzghu għall-affarijiet u mhux ngħixu f'hajja mimlija hela!
- Kemm hu importanti li nafdaw f'Alla f'kull sitwazzjoni ta' hajjitna!
- Kemm hu importnati li nagħtu daqqa t'id anki jekk jkollna bżonn nwarribu mir-rutina tas-soltu tagħna!

Wiehed jista' jargumenta li impossibbli ssolvi l-problema tal-faqar f'dan il-pajjiż. Allura ma naghmlu xejn? Nissuġerixxi li mingħajr ma noqogħdu nippuntaw lejn hadd u ngħibu l-ebda skuża, nduru dawwra magħna nfusna u naghmlu l-eżami tal-kuxjenza b'mod individwali. Barra minn hekk ninkuraġġixxi lil daww iż-żgħażaġh li jixtiequ jagħmlu xi haġa ta' ġid biex jagħmlu esperjenza ta' volontarjat, Malta jew barra minn Malta, u nassigurakom li se tirċievu iktar milli tagħtu! •

SILTJET MILL-MESSAĠĠ TAL-PAPA BENEDITTU XVI FL-OKKAŻJONI GHALL-ĠURNATA MISSJUNARJA 2012

“Gheżiež hut, jien nitlob lill-Ispirtu Qaddis biex fuq il-hidma tal-Evangelizazzjoni “ad gentes” u b’mod speċjali fuq il-haddiema, tinfirex il-Grazzja tal-Mulej, biex tgħinhom jimxu dejjem aktar il-quddiem. Flimkien mal-Beatu John Henry Newman, jien nixtieq nitlob, “O Mulejja, kun mal-missjunarji tiegħek fl-artijiet tal-Evangelizazzjoni, poġġi fuq fommhom il-kliem eżatt u aghmel li l-hidma tagħhom trodd il-frott”.

Verġni Marija, Omm il-Knisja u Kewba tal-Evangelizazzjoni kun int mal-missjunarji li jxandru l-Evangeliu” (Talba f’gheluq il-messaġġ).

Din is-sena, iċ-ċelebrazzjoni tal-Jum Dinji tal-Missjoni, għandha tifsira partikolari. Għandna:

- gheluq il-hamsin anniversarju tad-Digriet “ad gentes”,
- il-ftuh tas-Sena tal-Fidi, u
- tas-Sinodu tal-Isqfijiet fuq is-sugġett tal-Evangelizazzjoni l-ġdida,

dawn kollha flimkien juru mill-ġdid ir-rieda tal-Knisja li tinpenja ruhha b’aktar kuraġġ u heġġa fil-Missjoni “ad gentes” biex hekk il-Evangeliu jasal f’kull tarf tad-dinja. Il-Konċilju Ekuumeniku Vatikan it-Tieni, li fih hadu sehem Isqfijiet Kattoliċi minn kull rokna tad-dinja, kien sinjal ċar tal-universalità tal-Knisja, li għaqqdet flimkien għall-ewwel darba, numru hekk kbir ta’ saċerdoti mill-Asja, mill-Afrika, mill-Amerika Latina u mill-Oċeanja. Dawn il-mexxejja kienu mheġġa minn żelu kbir biex jifirxu

s-Saltna t’Alla u huma kkontribwew b’mod qawwi biex jishqu dwar il-bżonn u l-urġenza tal-Evangelizazzjoni “ad gentes”, u b’hekk tohroġ aktar ċara x-xehta missjunarja tal-Knisja.

IL-KNISJA MISSJUNARJA

Din il-viżjoni ma naqsitx illum, iżda għaddiet minn riflessjoni qawwija kemm teoloġika kif ukoll pastorali, u fl-istess hin qed tiġi mqieghda quddiemna b’mod aktar urġenti għaliex kiber in-numru ta’ nies li għadhom m’gharfux lil Kristu. **“Il-bnedmin li għadhom qed jistennew lil Kristu, huma f’numru kbir hafna”** hekk qal il-Beatu Ġwanni Pawlu II fl-Enċiklika “*Redemptoris missio*”. Hu żied jghid “Ma nistghux nibqgħu b’sabarna, meta naħsbu fil-miljuni ta’ hutna, ilkoll mifdijin bid-Demm ta’ Kristu, iżda li għadhom ma jafux dwar l-imhabba t’Alla (n. 86). Meta għamilt is-sejha għas-Sena tal-Fidi, jien ktibt ukoll li Kristu **“illum bhal qatt**

qabel, jibghatna madwar id-dinja biex inxandru l-Evangēlju lill-popli kollha tad-dinja” (Ittra Apostolika – Porta fidei, 7). Hemm bżonn li jerga’ jkollna fina dak l-impuls apostoliku li kellhom l-ewwel komunitajiet Insara, li kienu zghar u vulnerabbli, iżda li bix-xhieda u x-xandir tal-kelma setghu jifirxu l-Evangēlju fid-dinja kollha ta’ żmienhom.

L-IMPORTANZA TAL-EVANGĒLIZZAZZJONI

Il-mandat biex nipriedkaw il-Evangēlju ma’ jintemmx mis-saċerdot li jiehu hsieb dik il-ġemgħa mill-Poplu t’Alla li ġiet fdata fil-kura pastorali tiegħu, iżda jsir ukoll minn saċerdoti “*fidei donum*”, kif ukoll mill-lajċi, nisa u rġiel. Dan għandu jinvolvi l-attività kollha ta’ dik il-knisja partikolari. Hemm bżonn li l-hin kollu naddattaw hajjitna, il-pjanijiet pastorali, u l-organizzazzjoni djoċesana, għal din id-dimensjoni fundamentali tal-Knisja, u dan b’mod aktar speċjali fid-dinja tagħna li qeda dejjem tinbidel.

Għandna nimxu fuq il-passi tal-Appostlu Pawlu li bhala “**prigunier għal Kristu fl-interess tagħkom**” (Efesin 3:1) hađem, bata u ġġieled biex xandar il-Evangēlju (cf. Efesin 1:24-29) u dan għamli l-hin kollu u bl-akbar enerġija, biex b’hekk il-messaġġ ta’ Kristu jkun magħruf u mxandar ma’ kullimkien.

Il-Missjoni “*ad gentes*” għandha tkun ix-xefaq kostanti u l-mudell ta’ kull attività ekklesjastika, għaliex l-istess identità tal-Knisja hija l-fidi fil-Misteru tal-Mulej li wera lil lulu nnifsu fi Kristu biex iġibilna l-fidwa, kif ukoll bil-missjoni li tingħata xhieda kif ukoll li jiġi mħabbar u mxandar fid-dinja kollha sat-tieni miġja tiegħu. Bhal San Pawl, ahna għandna nieħdu hsieb dawk li huma bogħod minna, dawk li għadhom m’gharfux lil Kristu u għadhom ma hassewx li Alla hu Missierna. lċ-ċelebrazzjoni tas-sena tal-Fidi u tas-Sinodu tal-Isqfijiet dwar l-Evangēlizzazzjoni l-ġdida, għandhom ikunu okkażjonijiet tajbin biex nerġġu nintroduċu l-kooperazzjoni missjunarja.

IL-FIDI U L-FIRXA TAGHHA

Il-heġġa li għandna biex inħabbru lil Kristu, tinbuttana biex naqraw l-istorja halli niskopru l-problemi, ix-xewqat u l-isperanzi tal-umanità, li Kristu għandu jfejjaq, isaffi u jimla bil-preżenza tiegħu. Il-messaġġ tiegħu, hu dejjem f’waqtu, hu minqax fil-qalba tal-istorja, u hu kapaċi jikkalma kull ansjetà tal-bniedem. Minħabba f’dan, il-Knisja kollha kemm hi għandha tkun konxja li “**x-xefaq immens tal-missjoni ekklesjastika u l-qagħda preżenti li hija tant kumplessa, illum għandhom bżonn modalità mġedda biex inkunu nistgħu**

nwasslu l-Kelma t’Alla b’mod effettiv” (Benedittu XVI). Fuq kollox dan kollu jridna li jkollna fidi shiħa kemm fidi personali kif ukoll komunitarja fil-Evangēlju ta’ Ġesù Kristu “**fi żmien ta’ bidla li għaddejjja minnha l-umanità**” (Ittra Apostolika Porta fidei, 8).

Wieħed mill-ostakli fil-mixja tal-Evangēlizzazzjoni huwa l-kriżi tal-fidi, mhux biss fid-dinja tal-Punent, iżda ukoll f’parti kbira tal-umanità kollha li fl-istess hin, hija xorta waħda għatxana għall-Mulej u għandha tiġi mistiedna u mmexxija lejn il-hobż tal-hajja u l-ilma haj bħall-mara Sammaritana, li marret hdejn il-bir ta’ Ġakob u tkellmet ma’ Kristu. Il-heġġa għall-Evangēlizzazzjoni qatt m’għandha tithalla fix-xifer tal-attività ekklesjastika u tal-hajja personali tal-Insara, iżda għandha tkun karatterizzata mill-gharfien li ahna nirċievu, iżda fl-istess hin nagħtu ukoll bħala missjunarji tal-Evangēlju. Il-punt ewlieni fit-tixrid tal-fidi hu dejjem l-istess; il-Kerygma tal-Assolut u l-imħabba infinita t’Alla għal kull bniedem u din wasslet biex intbagħat l-Iben waħdieni u etern, Sidna Ġesù, li ma ddejjax li jiehu fuq l-faqar tan-natura tagħna umana, u lil din l-umanità habbha u fdiha mid-dnub u mill-mewt billi offra lil lulu nnifsu fuq is-salib.

F’dan il-pjan t’imħabba, imħaddan minn Kristu, il-fidi f’Alla hija fuq kollox rigal u misteru li għandna nilqgħuhom f’qalbna u f’hajjitna, u nkunu dejjem grati lejn il-Mulej għalihom. Iżda l-fidi hija rigal li jingħata lilna biex naqsmuh mal-ohrajn,

il-fidi hija talent li nirċievu biex minnu johroġ il-frott, hija dawl li m’għandux jibqa’ moħbi, iżda għandu jixgħel u jdawwal id-dar kollha. Dan hu l-aktar rigal importanti li ġie mogħti lilna f’hajjitna, u ahna ma nistgħux inżommuh għalina biss.

Id-Dikjarazzjoni ssir Imħabba “**ħażin għaliya jekk ma nxandarx l-Evangēlju**”, hekk qal l-Appostlu Pawlu (1Korintin 9:16). Din il-kelma tirbomba bil-qawwa għal kull Nisrani, u għal kull komunità Nisranija f’kull kontinent. Ukoll fil-knejjes li jinsabu fit-territorju tal-Missjoni, knejjes li fil-biċċa l-kbira tagħhom huma knejjes zghazagh, għax twaqqfu ftit żmien ilu, iżda li dawn jagħmlu xogħol missjunarju, din saret xi haġa naturali wkoll jekk huma stess għad għandhom bżonn tal-missjunarji. Hafna saċerdoti u reliġjużi nisa u rġiel minn kull parti tad-dinja, kif ukoll għadd kbir ta’ lajċi u fil-fatt familji shah, jitolqu pajjiżhom u l-komunitajiet tagħhom biex imorru fi knejjes ohra biex jagħtu xhieda u jxandru f’isem Kristu li fiH l-umanità ssib il-fidwa. Din hija espressjoni t’għaqda profonda, t’għotja u ta’ mħabba bejn il-knejjes, biex b’hekk kull bniedem ikun jista’ jisma’ għal darba, darbtejn id-dikjarazzjoni li tfejjaq u jkun jista’ joqrob lejn is-sagramenti li huma l-ghajn tal-veru hajja. •



PALAZZI F'MALTA (III) IL-PALAZZ TAL-PRESIDENT (1)



Fil-qalba tal-Belt Valletta jinsab l-ikbar palazz. Dan fih l-ufficcju tal-kap tal-istat Malti – il-President tar-
Repubblika, il-Parlament,

l-armerija u mitt haġa oħra. Għall-Maltin tal-lum dan il-palazz hu sempliċiment magħruf bħala l-Palazz tal-President. Fl-imghoddi, fi żmien l-Ordni, dan il-palazz kien magħruf bħala l-Palazz Maġistrali għaliex kien ir-residenza uffiċjali tal-kap tal-Ordni u tal-Maltin – il-Gran Mastru. Fi żmien l-Ingliżi dan sar magħruf bħala l-Palazz

tal-Gvernatur. Minkejja dawn l-ismijiet kollha l-poplu Malti jirreferi għalih bil-kliem semplici - il-Palazz.

L-ISTORJA

Meta l-Ordni kienet f'Ġerusalemm, kull membru kien jgħix u jitlob f'bini kumuni. Iżda meta kellhom iħallu Ġerusalemm u marru f'Akri, fl-1187 daħlet l-idea ta' bini indipendenti għall-mexxej tal-Ordni. Dan il-bini kellu forma ta' fortizza. Wara Akri, l-Ordni marret tgħix f'Rodi. Hawn insibu palazz fuq l-ghola parti tal-belt li kien fortifikazzjat sewwa. Meta daħlu f'Malta fl-1530, għall-ewwel il-Gran Mastru mar joqghod fil-Birgu, sewwa sew fil-fortizza – Castrum Maris (illum il-fortizza ta' San Anġlu). Għall-ewwel l-Ordni kabret u saħhet din il-fortizza. Fl-1571 l-Ordni daħlet il-Belt Valletta.

Bhal kull bini ta' ċerta importanza, dan il-bini ghandu l-istorja x'jirrankonta. Għall ewwel dan

il-bini kellu jkun fuq l-ghola parti tal-Belt Valletta. Il-Perit Taljan Laparelli ried il-Palazz Maġistrali, jew ir-residenza tal-Gran Mastru jkun bejn wiehed u iehor, fejn hemm illum il-Berġa ta' Kastilja. Iżda l-pjani ta' Laparelli, fejn jidhrol il-palazz ewlieni, baqgħu fuq l-iskaffa. L-Ordni kellha thalli s-swar tal-Birgu biex tmur toqgħod il-Belt Valletta fl-1571. Il-mexxej tal-Ordni ta' dak iż-żmien kien il-Gran Mastru Pietro di Monte (1568-1572). Biex juri l-htieġa li l-Kavallieri jhallu l-Birgu mar joqgħod man-neputi tiegħu Eustachio di Monte. Din id-dar kienet fil-qalba tal-belt il-ġdida u kienet magħmulha minn sala żghira, u żewġ kmamar iżgħar. Mal-ewwel din id-dar saret il-Palazz Maġistrali. Il-Gran Mastru ddeċida li l-palazz tiegħu kellu jkun proprju hemm, jiġifieri fil-qalba tal-belt jew ahjar fejn kien qal il-Perit Baldassare Lanci, perit li ġie biex jgħin lill-Kavallieri jibnu l-belt.

Biex dan il-bini jidher ahjar fl-ghajn, il-Kavallieri harġu ordni – altius non tollendi - li harset biex ma jitlaqx bini oġhli madwar il-palazz. Hekk kif l-htigijiet tal-Ordni komplew jikbru, kien hemm bżonn ta' palazz ikbar. Għalhekk il-bini tal-palazz kompli jkber għal madwar 150 sena. Tant li l-firxa tal-art li fuqu nbena l-palazz tal-lum nistgħu naqsumha f'4 partijiet. Dawn huma d-dar ta' Eustachio di Monte. Din tiffirma l-parti li hemm bejn Triq Repubblika kantuniera ma' Triq Teatru. Kien hemm ukoll l-art li fuqha kien hemm il-Berġa tal-Italja, jiġifieri bejn Triq Repubblika kantuniera ma' Triq l-Arcisqof. Kien hemm ukoll żewġ id-djar ta' żewġ Kavallieri Taljani – Fra Raimondo u Fra Bosio kif ukoll firxa art li llum tagħti għat-Triq Merkanti. Din l-art kienet tal-Ordni.

Meta l-fergħa Taljana tal-Ordni riedet tixtri d-djar taż-żewġ Kavallieri Taljani daħal fin-nofs l-Gran Mastru. Niżel u tiela', kliem, kliem, kliem fl-ahħar sabu t-triq tan-nofs. Il-Gran Mastru setgħa jixtri waħda mid-djar u d-dar l-oħra maret għall-fergħa Taljana. Il-Gran Mastru La Cassière ried jerġa' jkabbar il-palazz. Il-Kavallieri Taljani żammew iebes. Wara hafna żmien waslu għas-soluzzjoni. Il-Kavallieri Taljani kellhom jingħataw l-art fejn illum hemm il-Berġa tal-Italja. Kellhom jieħdu somma kbira flus bħala rigal biex tinbena din il-Berġa ġdida. Kellhom jieħdu somma oħra b'imghax baxx, eċċ. eċċ. Jiġifieri minn id waħda hadu l-id l-oħra. Kien il-Gran Mastru Manoel Pinto de Fonseca (1741-1773) li ordna t-tibdil meħtieġ biex il-bini ssir wiehed, iżda minkejja dan, mal-ewwel daqqa t'ghajn, il-palazz mill-faċċata baqa' żewġ bini distinti. Fi żmien il-Gran Mastru Hughes Loubens de Verdalle (1581-1595), it-taraġ ra tibdila. Dan il-Gran Mastru ma setgħax jitla' u jinżel mingħar ibati. Għalhekk holqu tip ta' taraġ tajjeb għall-użu għalih. Dan it-tip ta' taraġ intuża wkoll għat-taraġ tal-Palazz



Verdala. Ta' min jgħid li wiehed mill-bibien ewlenin tal-palazz sar restawr fuq fl-2000. Ix-xogħol kien parti mill-*“Valletta Rehabilitation Project”*. Ix-xogħol ta' restawr sar taħt it-tmexxija tal-periti Claude Borg u Chanelle Muscat. Il-hlas sar a spejjes tal-Malta Experience. Aktarx li dan il-bieb sar fuq disinn ta' Romano Carapecchia fis-seklu 18.

Fil-Palazz, l-Ordni organizzat il-Kapitlu Ġenerali tagħha. Dawn għall-ewwel kienu aktar spiss, iżda kif l-Gran Mastru beda jkseb aktar poter dawn bdew jonqsu. Fil-Palazz kienu jaslu l-ambaxxaturi. Din kienet turija tas-sovrani tal-Ordni. Iċ-ċelebrazzjoni u ċerimonja komplew jżiedu. •

Referenzi

- Lino Bugeja, *The Great Siege of 1565: Frescoes at the Grand Masters' Palace*, Malta This Month, July 2001
- Stefanie Paulin, *The original design of the Grand Masters' Palace, Valletta*, The Sunday Times, November 14, 1999
- Anon, *Paladini frescoes at Palace to be restored*, The Times, October 31, 1998
- A E Abela, *The story of a hall*, The Sunday Times, April 16, 1995
- The Times 17-III-2000
- The Times 31-X-1998
- Albert G Storace, *“Neptune” restored*, The Sunday Times, September 12, 1999
- Philip Farrugia Randon, *At long last, this is it*, The Sunday Times, October, 2001
- Anon, *Grand Master's suits of armour being restored*, Malta This Month July 2001
- Albert Ganado (ed), *Palace of the Grand Masters in Valletta, Fondazzjoni Patrimonju Malti*, 2001



IL-KUNVENT U L-KNISJA TAL-PATRIJJET FRANĠISKANI KAPUĊĊINI F'GĦAWDEX (1888-1896)

Fil-bidu tal-perijodu li qegħdin nitkellmu fuqu (1888), il-Gwardjan tal-Fraternità ta' Għawdex kien Patri Anġeliku, li kien għadu fil-kariga fl-1889⁽¹⁾, Iżda fl-istess sena f'Ottubru 1889 insibu bħala Gwardjan lil Patri Agostino⁽²⁾, Patri Gużep Antonio li kien Gwardjan fl-1892, spicċa minn din il-kariga wara l-Kapitlu Provinciċjali li sar f'Ġunju 1892, u warajh bħala Gwardjan insibu lill Patri Daniel minn Naxxar⁽³⁾, Fl-1894 nerġghu nsibu lill-Patri Anġelku fil-kariga ta' Gwardjan⁽⁴⁾.

Fost il-membri tal-fraternità, bejn is-snin 1888-1895, insibu lill-Patri Gejtanu u Fra Mikiel minn Għawdex⁽⁵⁾. B'rabta ma' din il-komunità nsibu li, fit-12 ta' Frar 1891, saritilha żgur żjara mill-Ġeneral tal-Ordni, Patri Bernard⁽⁶⁾.

OPRI ĠODDA FIL-KNISJA

Bejn l-1891 - 1895 f'din il-knisja żżanznu erba opri ġodda. Fl-1891, bit-tħabrik tat-Terzjarji mwaqqfa f'din il-knisja, inġiebet statwa ta' San Franġisk li nħadmet mid-Ditta "GAIARD" ta' Marsilja.

Nhar is-16 ta' Mejju 1891 il-Vigarju Ġenerali tad-Djoċesi Mons. Kan. Penitenzier, Dun M.A. Refalo D.D., bierek din l-istatwa fil-knisja parrokkjali ta' San Ġorġ u wara saret Transulazzjoni solenni għall-knisja tal-Kapuċċini. Fiha hađu sehem it-Terzjarji, il-kleru, il-Patrijiet Franġiskani Konventwali, Agostinjani u Kapuċċini, tliet Fratellanzi ta' Ġesù Marija (San Ġorġ), tal-Immakolata Kunċizzjoni (San Franġisk), tas-Ssmu Sagrament ta' Kerċem. Ikkonduċa l-Ministru Provinciċjal Patri Bernard OFM Cap. Malli l-purċissjoni waslet fil-knisja tal-Madonna tal-Grazzja ġiet esegwita bil-mużika l-Antifona ta' San Franġisk, u wara nġhatat il-Barka Sagramentali. F'din l-okkażjoni l-banda "Leone" għamlet marċ f'nofsinar madwar ir-Rabat u wara hadet sehem fil-purċissjoni⁽⁷⁾.

F'April tal-1892 ġiet iċċangjata bl-irham il-kappella ta' San Felċ ta' Cantalice. L-ispejjes thallsu mill-legat li halla l-Markiż Vincenzo Buġeja⁽⁸⁾. Erba xhur wara, fl-20 t'Awwissu, fil-kappella ta' San Franġisk tqieghed kwadru ġdid tal-istess qaddis xogħol tal-pittur Malti Giuseppe Cali. Minnflok dan il-kwadru, qabel kien hemm statwa ta' San Franġisk li wara tqieghdet fil-kuridur tal-kunvent.⁽⁹⁾ Tliet snin wara, fit-3 ta' Lulju 1895, spicċa x-xogħol taċ-ċangjar bl-irham fil-knisja. B'hekk il-knisja kollha issa kienet iċċangjata bl-irham⁽¹⁰⁾.

IT-TERZ'ORDNI FRANĠISKAN

Jidher li t-Terz'Ordni Franġiskan ta' din il-knisja jaf il-bidu lieghu f'Jannar 1888. Dan johroġ minn tagħrif li deher f'rivista lokali ta' Jannar 1888, li kien iġhid li, "fit-22 ta' dan ix-xahar fil-Knisja tal-Kapuċċini ta' din il-gżira Għawdxija jilbsu għall-ewwel t-Terzjarji ta' San Franġisk bl-abitu kapuċċin. Sejrin ikunu madwar 50. Il-funzjoni tibda fil-5 am. Tispiċċa b'quddies a li fiha jitqarbnu."

L-istess rivista tagħti prosi "liż-żelanti Gwardjan Patri Anġeliku li tant hadem biex tirnexxi din l-opra"⁽¹¹⁾.

Minn tagħrif miġbur mill-istess rivista nafu li t-Terz'Ordni kien qed jiffunzjona f'Settembru tal-istess sena⁽¹²⁾. Bħala Minisru tat-Terz'Ordni fis-snin 1888, 1889, 1890, insibu lin-Nutar Onorato Giovanni Refalo. Bħala Segretarju, fis-sena 1889, insibu lil Dun Nerik Sammut.⁽¹³⁾ Fost it-Terzjarji nsibu lil Dun Gużep Zammit D.D. Kappillan tal-Isptar⁽¹⁴⁾ u Dun Salv Sultana⁽¹⁵⁾. Terzjarju iehor kien Wistin Masini⁽¹⁶⁾. Fl-1890 bħala Direttur Spiritwali nsibu lill-Patri Anġeliku⁽¹⁷⁾.

It-Terzjari kienu attivi. Kienu jiehdu hsieb il-festa ta' San Franġisk u ġie li organizzaw xi funzjoni partikulari. Hekk insibu li fit-18 t'Awwissu 1889, meta bl-ordni tal-Isqof Giovanni Marlla Camilleri O.S.A. saret ġurnata espożizzjoni fil-parroċċi kollha għall-bżonnijiet tal-Papa Ljun XIII, it-Terzjarji għamlu t-tqarbin fil-knisja u assistew għal-żewġ quddisiet. Wara nofsinar, fit-tlieta, harġu mill-Kapuċċini u telghu proċessjonalment lejn il-knisja parrokkjali ta' San Ġorġ akkumpanjati minn Patri Gejtanu bir-reċita tar rużarju. Wara li għamlu siegħa Adorazzjoni, reġghu niżlu proċessjonalment lejn

il-knisja tal-Madonna tal-Grazzja fejn wara l-litanija ngħatat il-Barka Sagramentali ⁽¹⁸⁾.

IL-FESTA TA' SAN FRANĠISK

Din il-festa kienet issir b'ċerta solennità, u nafu li fl-1888 u fl-1890 hadu hsiebha t-Terzjarji. Fl-1888, ġiet iċċelebrata l-Hadd 28 t'Ottubru. Lejlet saret it-Transulazzjoni solenni tar-relikwja u Ghasar. L-ghada (29 t'Ottubru) kien hemm quddiesa kantata, u wara l-Isqof Pietru Pace qaddes għat-Terzjarji. Wara nofsinhar sar l-Ghasar bil-Mużika, paneġierku minn Dun Ġużepp Diacono, Kappillan tal-Qala, u repożizzjoni tar-relikwija ⁽¹⁹⁾.

Il-programm tal-festi tas-sena ta' wara (1889) kien kważi simili għal dak tal-1888. Iżda għall-festa żżanznet quddiesa miktuba għaċ-cirkustanza mill-Kan. Dun Ġorġ Mercieca u kanta l-kor tat-tfal mgħallem mit-Terzjarju Wistin Masini. Wara nofsinhar, wara l-Ghasar u l-paneġierku li sar minn Dun Ġużepp Zammit D.D. "għamlu l-ewwel darba il-purċissjoni bl-istatwa ta' San Franġisk" ⁽²⁰⁾. Il-purċissjoni bl-istatwa reġgħet saret fil-festa tas-sena ta' wara (1890), u fiha hadu sehem numru kbir ta' Terzjarji bl-abitu ⁽²¹⁾. Fis-sena ta' wara 1891, it-Terzjarji reġgħu hadu hsieb din il-festa li fiha kien hemm ukoll l-Mużika. B'indult tas-Sagra Kongregazzjoni tat-22 ta' Settembru 1891, ġie stabilit li din il-festa kellha ssir fir-raba Hadd t'Ottubru ⁽²²⁾.

FUNZJONIJIET PARTIKULARI

Bejn l-1888 u l-1896 f'din il-knisja saru numru ta' funzjonijiet partikulari. Fl-1888, l-Ordni Franġiskan Kapučċin kellu Beatu ġdid Felic minn Nicosia. Għaldaqstant f'Settembru 1889 f'din il-knisja saru tlett ijiem festi b'tifkura ta' din l-okkażjoni. Fl-aħħar ġurnata qaddes kantat il-Ministru Provincjal, u filgħaxija saru l-Ghasar bil-mużika u paneġierku minn Dun Ġużepp Zammit D.D. Wara Mons. Isqof Pietru Pace D.D. ikkonkluda l-festi bil-kant tat-Te Deum. Il-mużika kienet tal-Kan. Dun Ġorġ Mercieca ⁽²³⁾.

Tliet snin wara, f'Settembru, sar funeral solenni b'suffraġju għar-ruħ Mons. Antonio Maria Buhagiar



OFMCap li kien Amminisratur Appostoliku tad-Djoċesi ta' Malta bejn l-1885 - 1889, u mar Delegat Appostoliku f'Haiti u San Domingo. Mons. Buhagiar miet f'Awwissu 1891 għaldaqstant fis-27 ta' Settembru wara nofsinhar tkanta l-Matutin u saret orazzjoni funebri minn Dun Alfons Hili. L-ghada, 28 ta'

Settembru, saret quddiesa solenni bil-mużika u wara ta l-Assoluzzjoni Mons. Isqof Giov. Maria Camilleri. Il-knisja kienet imżejna bl-iswed, bl-arma u bir-ritratt tal-mejjet Prelat.

Xahar wara, il-Kapuċċini, kellhom saċerdot ġdid, Patri Salv mix-Xewkija, li ġie ordnat saċerdot mill-Isqof Giovanni Marija Camilleri O.S.A. fil-Palazz tiegħu, nhar il-Festa ta' San Franġisk (4-X-1891). Ġimgħa wara, fil-11 t'Ottubru, Patri Salv iċċelebra l-ewwel quddiesa solenni tiegħu fil-knisja tal-Madonna tal-Grazzja. Il-quddiesa saret bil-mużika, u fiha pprietka Dun Ġużepp Zammit D.D. ⁽²⁵⁾.

Tliet snin wara, l-Ordni Franġiskan Kapučċin kellu Beatu ġdid iehor, Diegu Gużepp minn Cadiz. Għaldaqstant bejn it-28 u t-30 ta' Settembru 1894, sar Triduum ad unur tal-Beatu l-ġdid. Għal din l-okkażjoni l-knisja kienet imżejna u fl-altar maġġur kienet tispikka x-xbieha tal-Beatu l-ġdid.

Fit-30 ta' Settembru, l-aħħar ġurnata tat-Triduum tkanta Matutin solenni u wara qaddes Mons. Isqof Camilleri. Imbagħad kien hemm quddiesa solenni bil-mużika li għaliha assista mit-tron l-Isqof Camilleri. Wara nofsinhar sar l-Ghasar bil-mużika u paneġierku minn Dun Ġużepp Zammit D.D. Mons Isqof ikkonkluda l-festi bil-kant tat-Te Deum u l-Barka Sagramentali.

Sena u hames xhur wara, fit-8 ta' Mejju 1896, fil-knisja tal-Madonna tal-Grazzja, saret ġurnata espożizzjoni billi f'dak il-jum f'Ruma sar il-Kapitlu Ġenerali tal-Ordni ⁽²⁷⁾.

1. *Id-Devot ta' Marija, Jannar 1888 p.31. Settembru 1889 p.160*
2. *IBID Novembru 1889 pp.190, 191*
3. *IBID Lulju 1892 p.125*
4. *IBID Ottubru 1894 p.170*
5. *IBID Settembru 1889 p.160, Ottubru 1894 p.170*
6. *IBID Marzu 1891 p. 62*
7. *IBID Mejju 1891 p.93*
8. *IBID Mejju 1892 p.93*
9. *IBID Settembru 1982 p.158*
10. *IBID Awwissu 1895 p. 138*
11. *IBID Jannar 1888 p.31*
12. *IBID Ottubru 1888 p.175*
13. *IBID Novembru 1888 p. 190, Settembru 1889 p.160, Novembru 1890 p.191*
14. *IBID Novembru 1889 pp. 190, 191*
15. *IBID Settembru 1889 p. 160*
16. *IBID Novembru 1889 pp. 190, 191*
17. *IBID Novembru 1890 p.191*
18. *IBID Novembru 1888 p.190, Settembru 1889 p.160, Novembru 1890 p.191*
19. *IBID Novembru 1888 p.190*
20. *IBID Novembru 1889 pp. 190, 191*
21. *IBID Novembru 1890 p.191*
22. *IBID Novembru 1891 p. 189*
23. *IBID Ottubru 1888 p. 175*
24. *IBID Ottubru 1891 p. 174*
25. *IBID Novembru 1891 p. 189*
26. *IBID Ottubru 1894 p.170*
27. *IBID Ġunju 1896 p. 106*



IL-KOMUNJONI FL-IMĦABBA

Fl-aħħar tappa fil-mixja taghna fit-Teologija tal-Ġisem se nitfgħu ħarsitna fuq il-komunjoni fl-imħabba.

Għaliex il-bniedem ma jistax jgħix minghajr imħabba bilfors ikollu jesprimi mħabbtu fil-“komunjoni tal-persuni.” Din isseħħ meta tnejn minn nies jagħtu lillhom infushom u jilqgħu liberament lil xulxin fl-imħabba. L-imħabba veru sseħħ f’din l-għotja reċiproka. Kif juruna l-Evanġelji, il-punt essenzjali tal-hajja Nisranija huwa li thobb.

Kwotazzjoni għall-qalb il-Beatu Ġwanni Pawlu II hija mehuda mill-Gaudium et Spes li tgħidilna: **“Kristu ... jirrivela b’mod shih il-bniedem lill-bniedem innifsu u jagħmel is-sejha suprema tiegħu ċara”** (§ 22). X’jirrivela Kristu jekk mhux li **“m’hemmx imħabba akbar minn din li wiehed jagħti hajtu**

għall-hbiebu?” (Ġw 15:13). Huwa Kristu nnifsu li jirrivela lna s-sejha bażika taghna bhala persuni billi jagħtina lilu nnifsu f’mewtu fuq is-Salib. Permezz tat-Teologija tal-Ġisem, Ġwanni Pawlu II jipprova jipprezentalna l-messaġġ Evanġeliku tal-imħabba b’mod ġdid u profund. Jaf li l-imħabba hi dik li n-nies ifittxu. Sahansitra fl-enċiklika tiegħu, Redemptor Hominis, jgħidilna: **“Il-bniedem ma jistax jgħix minghajr imħabba. Huwa jibqa’ esseri li hu misteru għalih innifsu. Hajtu hi bla sens jekk l-imħabba mhix irrivolata lilu, jekk ma jiltaqax magħha, jekk ma jesperjenzahiex u jagħmilha tiegħu, jekk ma jiehux sehem fiha b’mod intimu”** (§ 10).

X’għandu x’jaqsam il-ġisem uman ma’ dan kollu? F’dinja fejn il-ġisem sar oġġett ta’ pjaċir jew magna li m’għandhiex x’taqsam mal-hajja spiritwali taghna, Ġwanni Pawlu II jipprezenta mill-ġdid il-verità kif


misjuba fil-Bibbja. Il-ġisem m'huwiex żjieda tal-holqien. Anzi, huwa parti essenzjali ta' dak li ahna bhala persuni umani. Għaliex? Għaliex il-ġisem fiżiku jirrivela l-parti spiritwali tal-persuna. Hekk ngħidu ahna, tista' tgħid li xi hadd hu ferhan minhabba t-tbissima li jkollu fuq wiċċu. Il-ferh m'huwiex xi haġa fiżika, tanġibli, viżibbli. Jehtieg sinjal fiżiku biex ifissru.

Bl-istess mod, Adam u Eva setgħu jaraw mid-differenza fl-iġsma fiżiċi tagħhom (kienu għarwenin) li kienu msejha għall-għaqda u l-komunjoni. Li kienu msejha għall-IMHABBA, biex jagħtu lil xulxin f'għotja totali, kemm fil-ġisem u kif ukoll fir-ruh, fil-mod l-aktar komplet u possibbli għall-bniedem, jiġifieri l-għaqda sesswali. Din l-għaqda fiżika tipponta u tfisser unjoni iktar profonda u spiritwali. Bl-istess mod li tbissima hija vojta jekk wiehed ma jkunx ferhan, l-għaqda sesswali hija vojta mingħajr l-għaqda spiritwali. Il-komunjoni fiżika tagħhom mhux biss tipponta għall-komunjoni inviżibbli bejn ir-raġel u l-mara, imma fir-realtà turi li din l-imhabba, din l-għotja tal-persuna tagħha nnifisha, hija s-sejha li għaliha ġejna msejhin. Hija dak li għalih ġejna maħluqa.

Ġwanni Pawlu II jgħid li Alla halaq ġisimna bil-mod li ħalqu biex jurina li ahna msejha biex inhobbu. Li r-raġuni tal-eżiżtenza tagħna hija li nhobbu, li nkunu rigal għall-haddiehor. Huwa ssejjah dan bhala **"t-tifsira nuzzjali tal-ġisem"**. Fil-katekeżi tiegħu tas-16 ta' Jannar 1980, il-Papa fisser li **"l-ġisem uman jinkludi d-dritt mill-bidu ... il-kapaċità li jfisser l-imhabba, li l-imhabba li biha persuna ssir rigal – u permezz ta' dan ir-rigal – ittemm il-milja tal-esseri u l-eżistenza tagħha"**.

B'sorpriza għal uħud, Ġwanni Pawlu II jissokta jgħid li fiha nnifisha, l-għaqda konjugali tfisser sinjal tax-xewqa ta' Alla għall-għaqda shiha magħna. Liema għaqda hija intima u mhux sesswali. Hija sinjal tal-imhabba ta' Kristu għall-għarus ta' tiegħu l-Knisja. Kemm hu importanti għalhekk li l-koppji jgħixu r-relazzjonijiet tagħhom skont kif kienu maħsuba minn Alla biex juru b'mod l-aktar preċiż lid-dinja l-pjan etern tiegħu għall-umanità. San Pawl jgħallem: **"Intom, l-irġiel, hobbu n-nisa tagħkom, kif Kristu habb il-Knisja u ta' hajtu għaliha"** (Ef 5:25). Imbagħad jirreferi mill-ġdid għall-bidu, bhalma Kristu jagħmel fil-Evanġelji meta jgħid: **"Għalhekk ir-raġel ihalli lil missieru u l'ommu u jinghaqad ma' martu, u jsiru t-tnejn ġisem wiehed. Dan il-misteru – qiegħed ngħid għal Kristu u għall-Knisja – huwa kbir!"** (Ef 5:31-32).

Ġwanni Pawlu II ifisser li permezz tal-għaqda sesswali l-ġisem jithaddet "l-lingwa". U din l-lingwa jehtigielha tithaddet fil-verità. Galadarba n-natura



propria tal-att konjugali, kif mhejji minn Alla, jinkludi kemm fih, kemm l-għaqda interpersonali tal-koppja u kif ukoll il-potenzjal għall-prokreazzjoni, ir-raġel u l-mara ma jistgħux jinghaqdu b'mod kontraċettiv. Meta jagħzlu l-kontraċezzjoni, ikunu qiegħdin jagħmlu dannu kemm lilhom infushom, għaliex ikissru d-dinjità tagħhom bhala persuni u kif ukoll jagħmlu hsara lill-att konjugali innifsu.

Minhabba l-interess kontinwu tiegħu għal dak li tassew jagħmel ġieh lill-bniedem, Ġwanni Pawlu II juża t-Teoloġija tal-Ġisem biex ifisser iżjed l-għanijiet wara l-enciklika kontroversjali dwar il-kontraċezzjoni tal-Papa Pawlu VI, Humanae Vitae. Fil-katekeżi li ta nhar it-22 ta' Awwissu 1984, Papa Wojtyła qal hekk: **"Ir-raġel u l-mara jissuktaw fil-lingwa tal-ġisem dak id-djalogu li, skont Ġenesi 2:24-25, kellu l-bidu tiegħu f'jum il-holqien. Din il-lingwa tal-ġisem hija xi haġa iktar minn sempliciment reazzjoni sesswali. Bhala l-lingwa awtentika tal-persuni, hi suġġetta għas-sottomissjoni lejn il-verità, jiġifieri lejn in-normi morali ogġettivi. Preċiżament fuq il-livell ta' din il-lingwa, ir-raġel u l-mara jfissru lil xulxin b'mod reċiproku u bl-iktar mod profond possibbli għalihom ... Ir-raġel u l-mara jesprimu lil xulxin fil-qies tal-verità shiha tal-persuni umani"**.

Il-ġisem tal-bniedem huwa s-santwarju, it-tempju tal-Ispirtu s-Santu, fejn l-għotja tal-imhabba reċiproka u shiha ta' Alla lejn il-bniedem, il-komunjoni fl-imhabba, issehh b'mod korporali, reċiproku, u shiħ, fil-persuni tal-miżżewġin. •



ALBERTA U BINHA BILLY STORJA VERA MAOLUBA GHALL-MALTI



Alberta, omm ta' 26 sena, kienet qed tħares b'għozza lejn binha li kien qed imut bil-marda tal-Leukemia. Qalbha kienet

maqsuma bid-dulur, imma fl-istess hin kienet determinata li tagħmel dak kollu possibbli għal binha. Bħal kull ġenitur, riedet li binha jikber u jwettaq il-holm kollu tiegħu; imma minħabba fil-marda li kellu, dan ma kienx aktar possibbli. Izda xorta waħda riedet

tagħmel xi haġa biex il-holma li kellu binha Billy titwettaq.

Qabdet id binha f'idejha u staqsieta: **"Billy, qatt hsibt xi xtaqt issir meta tikber? Qatt hlomt x'se tagħmel b'hajtek meta tikber?"** **"Mummy, dejjem xtaqt inkun wieħed minn dawk li jtfu n-nar, meta nikber"**. Alberta tbissmet u wegħditu li tara x'tista' tagħmel biex il-holma tiegħu isseħħ.

Aktar tard, hija marret fid-Dipartiment tat-Tifi tan-Nar fil-lokalità tagħha ta' Calgary u hemm iltaqgħet mal-fireman Bob li kellu qalbu kbira daqs tagħha. Fissritlu x-xewqa ta' binha u talbitu jekk kienx possibbli li binha ta' 6 snin jieħu rikba fuq fire engine imqar mad-dawra tal-kwartier. Bob wegħibha li jistgħu jagħmlu aktar minn hekk. Talabha biex f'ġurnata miftehma, għas-7 ta' filgħodu, jahtruh

Fireman Onorarju għal jum shiħ. Imur l-istazzjon, jiekol magħhom, u jekk ikun hemm xi sejhiet għall-ghajnuna fl-area tagħhom, imur magħhom. Ried ukoll il-qisien tat-tifel biex jagħmlulu uniformi b'elmu ta' veru, bl-embles tad-Dipartiment tat-Tifi tan-Nar ta' Calgary. Ikollu wkoll is-sidrija safra li jkollhom jilbsu u boots tal-lastiku. Żied jghidilha: **"Kollox f'Calgary jiġi manifatturat u mehjut u allura jkollna kollox lest bla dewmien"**.

Tlett ijiem wara, Fireman Bob ġabar lil Billy liebes l-uniformi u l-elmu mill-isptar fejn kien jinsab u hađu hdejn it-truck. Billy tela' s-sellum u qagħad fuq wara tat-truck, jghin fis-sewqan biex imorru lejn l-istazzjon.

Billy kien jinsab fis-seba' sema. Dakinhar, f'Calgary daħlu 3 sejhiet għall-ghajnuna u Billy mar fuqhom kollha. Rikeb fuq fire engine, ambulanza u anki fil-karrozza tal-Kap tat-Tifi tan-Nar. Xi hadd hadlu video u għaddih għal fuq programm tat-televiżjoni.

Kien ferħan se jtir.
Xewqtu wettaqha.
L-imħabba u
l-attenzjoni li
kulhadd wera lejn
Billy, tant għamli
effett pożittiv fuqu li
għex tliet xhur
aktar milli haseb
it-tabib.

Lejl minnhom, l-infermiera ndunat li l-forzi tat-tifel bdew ihalluh. Billi hi kienet temmen li hadd m'għandu jmut waħdu, ċemplet lill-membri kollha tal-familja ta' Billy u lil qrabatu biex jiġu l-isptar hdejn is-sodda tiegħu. Imbagħad ftakret fil-ġurnata li Billy għadda ma' Fireman Bob; ċemplet lill-kap tagħhom, spjegatlu s-sitwazzjoni u talbitu jekk xi

membru minn tat-Tifi tan-Nar jistax jiġi l-isptar, liebes l-uniformi, hdejn Billy.

Il-Kap qalilha: **"Nistgħu naghmlu aktar minn hekk. Fi żmien 5 minuti nkunu hemm. Iżda nixtieq pjaċir minghandek.**

Meta tisma' s-sireni u tara d-dwal, avża minn fuq il-mikrofonu, li ma hemm ebda nar jaqbad. Se jiġi d-Dipartiment biex iżur wiehed mill-ahjar membri tiegħu għal darba'ohra. Iftaħ ukoll it-tieqa tal-kamra ta' Billy".

5 minuti wara, wasal l-isptar it-truck bil-ganċ u s-sellum. Tellghu s-sellum sakemm wasal sat-tieqa tal-kamra ta' Billy fit-tielet sular.

Sittax il-membri tat-Tifi tan-Nara telghu s-sellum għall-kamra fejn Billy kien mimdud. Bil-permess ta' ommu, wiehed wiehed għannquh magħhom u qalulu kemm ihobbuh.

Billy, li kien wasal fl-ahħar, hares lejn il-kap tagħhom u staqsih: **"Chief, jiena sirt wiehed minnkom issa?"**

"Billy, iva int, u l-Kap tagħna Ġesù qiegħed iżommlok idejk". Għal dawk il-kelmiet, Billy tbiissem u wieġeb: **"Naf. Ilu jżommli jdejja l-ġurnata kollha waqt li l-aŋġli qed ikantaw..."**

U b'dawk il-kelmiet, Billy għalaq għajnejh għall-ahħar darba. •



SPERANZA U L-MADONNA TAL-ĠENTILI (7)




Billi t-tabib ordna l-aqwa kura lil dak l-ilsir li Speranza kienet ġiebet fil-furmarija, xi hadd fehem li dan kien xi persunaġġ importanti u

wassal l-aħbar lill-Baxa qabel ma lahaq infurmah it-tabib. Dan malajr baghat għat-tabib biex jtkixxef fuq din affari, bit-tama li jdabbar xi kemxa flus jew ċappa deheb għall-fidwa tiegħu. It-tabib skuża ruħu li ma lahaqx infurmah qabel għax ried l-ewwel u qabel kollox isalva lil ferut li kien wasal fl-aħħar mumentu ta' hajtu. Qallu li dak kien ilsir Malti, qaddief

għal diversi snin. Imbagħad qallu xi haġa bil-mod li ħasdet lill-Baxa u baqa' skantat. Kif għaddietlu l-ħasda hu stess mar jara lil marid, ordna li jinghata kull attenzjoni u qal lit-tabib biex iżommu nfurmat dwar il-progress fil-fejġan tiegħu.

Speranza ma kienix titharrekk minn hdojn il-marid u bil-kura u ddedikazzjoni tagħha, l-imsejken beda jagħmel xi progress. Anzi wara ftit ġranet beda jgħum bilqegħda fis-sodda u ftit ġranet wara niżżluh jagħmel ftit passi fl-art, b'ferħ kbir għal Speranza u l-qaddejja tagħha Fidelja li kellha twissija biex ma turihx li kienet Maltija jew tghidlu x'jisimha, **"għax għadu ma jiflahx għall-eċċitament."**

Meta ftit ġranet wara, Fra Feliċ, it-tabib, deherlu li dan ir-raġel kien mhux hażin, ġabar flimkien lit-tliet Maltin ġo kamra, dahal magħhom u l-erba' ntroduċew ruħhom u qalu l-istorja dolorosa



tagħhom. Bkew flimkien u ferhu flimkien speċjalment meta Speranza assigurat li, **"malli jkun possibbli ha mmorru lejn darna u nerġgħu ninghaqdu mal-gheżiež tagħna"**. Hawn Speranza talbet lil patri biex jgħarraf lill-Baxa bil-ħsieb tat-tluq minn Barberija. Il-patri qalilhom: **"Nitlolu lill-Madonna biex tifthilna t-triq"**. Fil-pront irrispondiet Speranza: **"Lill-Madonna tal-ġentili hadtilha rasha dejjem nitkarbilha, imma jien ċerta li qegħda tismani l-hin kollu"**.

Fra Felić beda jahseb fl-aħjar okkażjoni biex jgħarraf lill-Baxa bix-xewqa ta' Speranza ghax kien jaf xi ħsieb iberren f'moħħu kellu r-rajjes. Imma l-okkażjoni ġiet wehidha ghax f'dik in-naħa tfaċċat il-marda tad-diżenterija u l-Baxa bagħat għat-tabib jistaqsih: **"Kif se naghmlu biex nakkwistaw ftit minn dak il-haxix li sena ilu fejjaq lil ibni?"** Hawn ġiet ix-xoqqa f'moxtha biex Fra Felić iwassal ix-xewqa ta' shabu u rrisponda: **"Haġa wahda nistghu naghmlu, ja sidi, mmorru nġibuha mill-art ta' Speranza"**. **"Imma kif nistghu naghmlu din il-biċċa xogħol... fejn se nibgħat lin-nies tiegħi jfittxu, meta la qatt raw din il-haxixa mbierka minn Allah u lanqas jafu fejn tikber?"**

Hawn it-tabib għarraf lil sidu li Speranza biss setgħet taqdi din il-missjoni billi, **"taqta ix-xewqa ta' Speranza u titwassal lura lejn pajjiżha flimkien mat-tnejn l-oħra"**. **"Mela Speranza trid tmur lura?"**, staqsa ftit konfuż il-Baxa. **"Iva, ja sidi, qattli biex inwassallek din ix-xewqa tagħha"**. Il-Baxa waqaf jahseb għal ftit imbagħad qal lill-patri: **"Ibni kien mejjet u tagħtu l-hajja, issa jmiss li hi wkoll terġa' tieħu l-hajja mal-familja tagħha u ma' niesha"**. **"U fl-istess hin tfejjaq hafna nies li qed jimirdu, ghax turina mnejn nakkwistaw din il-haxixa biex naghmlu d-duwa li fejqet lil ibnek."**

Il-Baxa siket imhasseb b'idu x-xellugija jilgħab mad-daġna u wara ftit qal lit-tabib: **"Imma kif nista' nissogra nafda din il-ġmiel ta' tfajla ma ċorma rġiel ta' bla ġieħ? Wisq nibza li jivvolentawha u wara jbigħuha lil xi pirati"**. **"Sewwa qed tghid, ja sidi, imma jekk ibighuha, kif qed tibza' int, imbagħad min se jurihom l-post fejn hemm il-haxixa li għandna bżonn?"** **"U jekk jassaltawha wara li tghinhom jiġbru l-haxix?"**, reġa l-Baxa. **"Jekk inhaddmu moħħna le"**, irrisponda it-tabib. **"L-ewwel nett, inti aghzel bahhara fdati u aghdi ordni stretta li l-art jinżlu biss żewġt irġiel... fuq il-bastiment nieħdu ħsiebha jien u dak ir-raġel li issa feq"**. **"Kif mela int se thallini wkoll?"** staqsa l-Baxa. **"Ile, le, serraħ rasek minni. Jien immur kif għidtlek biex nieħu ħsieb in-nisa, però nagħtik kelma ta' raġel li nerġa' niġi"**. Il-Baxa deher li kien jaqbel mat-tabib. •



ROKNA GHAT-TFAL

Tfal, din hi rokna għalikom.
Sibu l-kliem mitlufin.

Mill-Apokalissi

AVORJU
BAHRIN
BALZMU
BDOTI
DRAPP
FIDIL
FOLOL
HABS
HEMEL
HWAWAR

IĠFNA
MARTRI
MEREKANTI
MITHNA
PORPRA
SAKRA
SKARLATT
SMID
TAJR
TRAB


K E T U R A T P Ž A U R B
E S A R A J I A M I E V I
M L E K A R M A L W L C L
I K E V A N B Q M A J F H
L I H J R I H A G U H N A
K D C A L Ġ U D I T T A B
A N G O I P T I M D S Q M
Z A H Q S A X N P A B L X
H O S I M U O A R Ġ I O S
L C R E A H L A T A Ž J U
W V X D J Q A K K E B E R
Z A O C I T I M N A Ž V Q
B V S I L L A A R O B E D

Ir-rebbieh jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.

Indirizzaw it-twegiba tagħkom hekk:
**ROKNA GHAT-TFAL, Dawl Franġiskan,
Kunvent tal-Kapuċċini Floriana FRN 1211.**

Ir-rebbieh ta' Awwissu/Settembru 2012
Salvinu Tabone - Bormla

TISLIBA - 118



- Għax ġew fid-dinja. (2 Ġw 7) (5)
- Fost hafna minn dan. (1 Tess 1,6) (6)
- Din fl-Ispirtu. (Fil 2,1) (5)
- Elija it-...)1 Slat 21,17) (5)
- Hekk hi l-ubbidjenza. (1 Sam 15,22) (4)
- Hareġ in-nar minnha. (Mh 6,21) (5)
- Għaliex... ġej. (Žak 2,14) (5)
- Qillet l-ibleh... minnhom. (Prov 27,3) (5)
- Kellu sabar kbir. (Ġak 5,11) (3)
- Mulej, ... u sebbaht il-poplu. (Gherf 19,22) (7)
- u 12. *Aħseb* fija, o Alla. (Neh 13,14) (3)
- Dan mar miegħi. (Ġona 2,6) (6)
- Saret tax-xewka. (Mk 12,10) (5)
- Minn fejn terfghu l-offerta. (Num 15,20) (5)
- Nibghatu għal dawn. (1 Kron 13,2) (5)
- ... fl-art u aghu qima. (Dan 3,5) (5)
- X'għamiltu permezz tagħhom. (1 Kor 3,5) (7)
- Għamluh jum shiħ. (Lq 2,44) (4)
- Għal... id-dnewwa. (Ġob 15,20) (3)
- Tibqa' għaddejja hekk. (Est 3,4) (5)
- In-... kollu ta' Iżrael (5)

RIŻULTAT TAT-TISLIBA TA' AWWISSU/SETTEMBRU 2012:

- Emmnu; 2. Qatran; 3. Isibu; 4. Eqreb; 5. Gwaj; 6. Kalċi;
7. Mqass; 8. Qawwa; 9. Nar; 10. Bċejjeċ; 11. u 12. Incens;
13. Nersaq; 14. Thati; 15. Bohan; 16. Hsibt; 17. Ilaq;
18. Bilfors; 19. Laqx; 20. Rat; 21. Toqba; 22. Blata.

Ir-rebbieh jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: **Tisliba Dawl Franġiskan, Kunvent tal-Kapuċċini, Floriana - FRN 1211**

Ir-rebbieh ta' Awwissu/Settembru 2012
Jonathan Debattista - Tarxien

Ir-rebbieha taż-żewġ kompetizzjonijiet jekk joghġobhom jgħbru l-premjju bejn id-9.00am u 11.30am u bejn id-5.00pm u s-7.00pm mill-Uffiċċju Missjoni, Kunvent Kapuċċini, Floriana. Tel: 2123 3874



Intervista lill- PATRI ELIJA VELLA OFMCONV. PRESIDENT TAL-KUMMISSJONI DJOĊESANA DWAR L-OKKULT U S-SATANIŻMU

F'dan l-artiklu se nwasslilkom IT-TIENI PARTI tal-intervista li l-gjurnalista, is-Sur Melvin Farrugia, għamel lil Patri Elija Vella OFMConv. Din l-intervista tgħinna biex insiru nafu aktar mill-qrib lil dan il-Patri Eżorcista li tant ha dem u għamel għid.

Melvin: U l-Knisja x'inhi tagħmel?

Patri Elija: Meta għaddast rasi snin ilu f'dan it-tip ta' pastorali, sibt bosta li qatgħuli qalbi u ssuġġerewli nieqaf. Sahansitra uffiċjali tal-Kurja kienu dubjużi u xettiċi dwar din il-pastorali. Illum nista' nqas li l-parti l-kbira tal-kleru kif ukoll l-awtoritajiet tal-Knisja Maltija fehmu li din hi problema reali li teħtieġ pastorali addattata. Mhux biss, illum ma nsibux oppożizzjoni mill-awtoritajiet, imma għall-kuntrarju nsibu appoġġ shih.

Madankollu, għadni konvint li l-Kleru Malti u Għawdxi għadu sajjem minn dak li hawn fostna u iżjed u iżjed għadu jifkxkel quddiem persuni li jeħtieġu l-għajjnuna f'dan il-kamp. Il-Knisja kienet għarfa biżżejjed meta waqfiet Kummissjoni Djoċesana biex tiehu hsieb il-problematika tal-Okkult, Sataniżmu u Spiritiżmu.

Melvin: X'inhu x-xogħol tal-Kummissjoni Djoċesana dwar l-Okkult u s-Sataniżmu li inti l-president tagħha?

Patri Elija: Il-hidma ta' din il-Kummissjoni hija vasta hafna. Il-membri li jiffurmawha huma kollha eżorcisti, madankollu wiehed m'għandux jimmaġina li ahna nagħmlu biss eżorcizmi. Niltaqgħu darba fix-xahar regolarment biex mhux biss niddiskutu bejnietna l-każi li jkollna, imma wkoll biex noholqu formazzjoni u informazzjoni dwar l-okkult, is-sataniżmu u l-ispirtiżmu. Hidma kontinwa li nnettqu fl-iskejjel u fuq il-midja. Fuq kolloxx nistudjaw kontinwament dwar is-suġġett u nitgħallmu minn xulxin. Hloqna wkoll gruppi li jgħinuna fil-hidma tagħna. Kummissjoni ta' din l-għamla hija pjuttost originali. F'nazzjonijiet oħrajn normalment l-eżorcista jahdem wahdu. Mhijjex l-ewwel darba li ġejt mistoqsi minn l-iskopijiet ta' nazzjonijiet oħrajn kif taħdem din il-Kummissjoni u x'inhu r-rwol tal-eżorcista, li mhux biss dak li jkeċċi x-xjaten, imma fuq kolloxx dak li jifforma u jinforma l-Kleru u l-lajċi dwar il-hidma u t-tattika tax-Xitan. Ġejt mistoqsi u tkellimt fost l-oħrajn dan l-ahhar dwar dan mal-Isqof ta' Caltanissetta (Sgallija), mal-Arċisqof ta' Singapore u mal-Kardinal Brown ta' Boston (Amerika) li koll urew interess kbir fil-mod ta' kif naħdmu hawn Malta.

Melvin: Min jifforma parti minn din il-Kummissjoni?

Patri Elija: Il-membri huma dawn:

Jiena P. Elija Vella OFM Conv. – President
P. Marcello Ghirlando OFM – Segretarju
P. Joe Borg SJ

P. Ugo Cremona OP
P. Franco Fenech OFMConv
P. John Vella OFMConv

Melvin: Jista' jkun li persuni li jgħidu li għandhom ix-xitan, ikollhom biss problemi psikoloġiċi?

Patri Elija: Meta tmur għand tabib, int tgħidlu x'qiegħed thoss, imma mbagħad ikun hu li jgħidlek x'għandek. Hekk ukoll meta tmur għand eżorcista: hu jrid jiddixxerni intix iddisturbat mix-Xitan jew le. Bosta jippruvaw jikkonvinċu lill-eżorcista li dak li jhossu hu kkwazat mix-Xitan. Fil-parti l-kbira tal-każi dawn ikunu kollha każi psikoloġiċi jew psikjatriċi. Li kieku daww kollha li jaħsbu li għandhom xitan ġo fihom, ikun hekk tassew, kieku nahseb li l-Infern huwa vojta, għax ix-xjaten ikunu kollha "on duty"!

Melvin: Nahseb li l-iżjed haġa diffiċli hi li tagħmel dixxerniment biex tara jekk dak li qed jiġri hux ġej minn xi kundizzjoni psikoloġika jew hijjex xi haġa ta' natura spiritwali. X'in huma s-sintomi li turi persuna posseduta mix-Xitan?

Patri Elija: Eżattament: mhijjex haġa faċli li tiddistingwi problema psikoloġika minn dik spiritwali; ladarba s-sintomi sikwit ikunu l-istess. Huwa żball madankollu li wiehed jitleq mill-presuppost li kull każ huwa psikoloġiku jew psikjatriku. Jirriżulta fil-fatt tant drabi li wara li persuna tkun ilha tattendi sessjonijiet psikoloġiċi u tibla' psikofarmaċi, mingħajr riżultat viżibbli, wara li jsir talb ta' liberazzjoni jew Eżorcizmu fuqha, din titjeb u tfigi. Naturalment, kull każ irid jittiehed għalih. Hawn wiehed irid jgħid li l-kollaborazzjoni bejn ix-xjenzati u l-eżorcisti hija essenzjali.

Bosta drabi sintomu wiehed – bħal ngħidu ahna forza barranija; jew konnoxxenza ta' dak li jkun moħbi; inkella smerrija lejn oġġetti sagri, jew kliem b'lingwi barranin li l-persuna qatt ma tkun tghallmet... – ma jkunx biżżejjed biex wiehed jasal għall-konkluzjoni ċerta li l-persuna hija posseduta. Imma diversi sintomi magħqudin flimkien, jistgħu jwasslu għal ċerta probabbiltà. Naturalment, l-eżorcista mbagħad irid jiddixxerni kull darba każ b'każ. Haġa hija ċerta: li l-esperjenza tagħna l-eżorcisti rat bosta persuni mfejqin u kompletament liberi wara t-talb, haġa li ma kenitx kapaċi tagħmel ix-xjenza.

Melvin: Hemm xi persuni professjonali li jgħinukom tiddixxernu l-każ? Tipprovdu għajjnuna psikoloġika għal persuni li jkollhom bżonnha?

Patri Elija: Diġà għedt – u nirrepetih bil-qawwa – li l-għajjnuna tal-psikoloġija u psikjatrija huma essenzjali fil-ministeru tagħna. Għandna grupp ta' psikjatri u psikoloġi li jgħinuna bil-pariri tagħhom, u sikwit huma jibagħtu l-każi għandna u ahna nibagħtuhom għandhom.

Meta niġu biex nissuġġerixxu għand min imorru, noqogħdu hafna attenti li nissuġġerixxu xjenzati li jemmu li fil-persuna m'hemmx biss l-aspett psikoloġiku u psikjatriku, imma wkoll l-element spiritwali. B'hekk inkunu qegħdin inharsu lejn il-persuna minn aspett holistiku, haġa essenzjali jekk irridu tassew fejqa shih fil-persuna. •



Ghin lill-Knisja u lill-Ordni Franġiskan Kapuċċin fil-Kenja billi tagħmel... **BOROŻ TA' STUDJU**

BORZA TA' STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qegħdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.